



சட்டத்தரணி மணிவண்ணன் யாழ்.மேயரானதும் சொகுசு வாகனத்தைத் தாம் பயன்படுத்த மாட்டார் என்றார். தனது சொந்த வாகனத்தையே பயன்படுத்துவேன் என்றார். ஊடகங்கள் எல்லாம் அவரின் முன்மாதிரியை மெச்சி வரவேற்றன. பக்கம் 02 >>

காலைக்கதிர்

Kalaikkathir

வியூயல் 05 வள்ளூவர் ஆண்டு 2052 தை 23 வெள்ளிக்கிழமை 05.02.2021 கதிர் 92

திருமலையிலும் வீதியெங்கும் முஸ்லிம்கள் அணிதிரண்டு ஆதரவு



யொத்துவில் தொடக்கம் பொலிகண்டி வரையான நீதிக்கான பேரணி, இரண்டாவது நாளான நேற்று மட்டக்களப்பிலிருந்து திருகோணமலையை வந்தடைந்தது. இந்தப் பேரணியில் கிண்ணியா, மூதூர் உள்ளிட்ட திருகோணமலை முஸ்லிம் மக்களுடன் இணைந்து தமது ஆதரவை ஐக்கிய மக்கள் சக்தியின் திருகோணமலை மாவட்ட நாடாளுமன்ற உறுப்பினர் இம்ரான் மஹ்ரூப் வழங்கினார்.

வடக்குக்குள் இன்று நுழைகின்றது நீதிக்கான பெரும் எழுச்சிப் பேரணி

கிழக்கில் நேற்றும் தமிழ்பேசும் உறவுகள் அலையெனத் திரள்வு



இலங்கை அரசின் அடக்குமுறைகளால் பாதிக்கப்பட்டுள்ள தமிழ்பேசும் மக்களுக்கு சர்வதேசத்திடம் நீதி கோரி வடக்கு, கிழக்கு சிவில் சமூக அமைப்புகளின் ஏற்பாட்டில் யொத்துவில் முதல் பொலிகண்டி வரை முன்னெடுக்கப்படும் மாவெரும் எழுச்சிப் பேரணி பல தடைகளைத் தாண்டி வெற்றிகரமாக முன்னெடுக்கப்பட்டு வருகின்றது.

நேற்றிரவு திருகோணமலை சிவன் கோயிலடியில் தரித்து நிற்கும் குறித்த பேரணி, மூன்றாவது நாளான இன்று காலை அங்கிருந்து முல்லைத்தீவை நோக்கிப் பயணிக்கவுள்ளது.

பிரித்து ஆளும் சிங்களப் பேரினவாதத்துக்கு தமிழ்பேசும் மக்கள் ஓரணியில் பதிலடி!

காத்தான்குடியில் சுமந்திரன் எம்.பி. சூளுரை
எண்ணிக்கையில் குறைவான தமிழ்பேசும் சமூகத்தைச் சிங்களப் பேரினவாதம் பிரித்து ஆளுகின்றது. இதற்கு நாம் அனைவரும் ஓரணியில் திரண்டு தக்க பதிலடி கொடுக்க

தலையில் காயங்களுடன் பெண்ணின் சடலம் மீட்பு!
வவுனியா, புவரசங்குளம் பொலிஸ் பிரிவுக்குட்பட்ட எருக்கலம் கல் பகுதியில்

மேலும் எழுவர் சாவு; கொரோனா காவு 339
இலங்கையில் கொரோனா வைரஸ் தொற்றால் மேலும் 7 பேர் உயிரிழந்தனர்

இலக்கை அடையும் வரை எமது போராட்டம் தொடரும்



இராணுவ ஆட்சிக்கு உடன் முடிவு கட்டப்பட வேண்டும்; தமிழர் தலைநகரில் தலைவர் சம்பந்தன் இடித்துரைப்பு
எமது இலக்கை அடையும் வரை எமது போராட்டம் தொடரும் என்று தமிழ்த் தேசியக் கூட்டமைப்பின் தலைவரும் திருகோணமலை மாவட்ட நாடாளுமன்ற உறுப்பினருமான இரா. சம்பந்தன் தெரிவித்தார். யொத்துவில் தொடக்கம் பொலிகண்டி வரையான நீதிக்கான போராட்டம் நேற்றிரவு திருகோணமலை நகரை வந்தடைந்தது. இதில் கலந்துகொண்டு உரையாற்றும் போதே சம்பந்தன் மேற்கண்டவாறு கூறினார். அவர் மேலும் தெரிவித்ததாவது: - தமிழ்பேசும் மக்கள்

சிங்களவர்களின் தேசியத் தலைவனான நான் பௌத்தத்தின் வழியிலேயே நாட்டை ஆள்வேன்



சுதந்திர தின நிகழ்வில் மார்தட்டினார் கோட்டாபய
நான் இந்த நாட்டின் சிங்களப் பௌத்த தலைவன். இதனைக்கூற நான் ஒருபோதும் தயங்கமாட்டேன். பௌத்த சித்தாந்தங்களுக்கு அமையவே நாட்டை ஆள்வேன். - இவ்வாறு ஜனாதிபதி கோட்டாபய ராஜபக்ஷ நேற்று தெரிவித்தார். இலங்கையின் 73 ஆவது சுதந்திர தின நிகழ்வில் கலந்துகொண்டு, நாட்டு மக்களுக்கு உரையாற்றும் போதே, அவர் மேற்கண்டவாறு கூறினார். அவர் மேலும் தெரிவித்ததாவது:- நாட்டில் அனைத்து இன மற்றும் மதக் குழுக்களுக்கும் உரிய இடத்தை வழங்கும், அஹிம்சைவாத பௌத்த வழிகாட்டல்களின் கீழ், நடைமுறையில் உள்ள சட்ட திட்டங்களுக்கு அமைவாக அனைவரும்

இனி இது...

(முதலாம் பக்கத் தொடர்ச்சி...)
நாங்களும் செய்தி வெளியிட்டு சிலா கித்தோம்.

இப்போது அரசல் புரஸலாக சில செய் திகள் வெளிவருகின்றன. நான் எனது வாகனத்தை மேயர் பணிக்குப் பயன் படுத்துவதால், எனது வாகனத்துக்குரிய எளிப்பொருள் செலவையாழ்.மாநகர சபை தரவேண்டும் என்று அவர் எதிர்பார்க்கி றாராம். அதில் நியாயம் இருந்தாலும், அதிகாரிக்கு ஒதுக்கப்பட்ட வாகனமும் அந்த வாகனத்துக்கான எளிப்பொருள் கோட்டா அனுமதியும் இருக்கும்போது அவற்றைப் பயன்படுத்தாமல், அந்தக் கோட்டாவை இன்னொரு வெளிவாகனத் துக்குப் பயன்படுத்த அனுமதிப்பதற்கு சட்டத்தில் இடமுண்டா? தெரியவில்லை. துறைதேய்ந்த நிர்வாகிகள் - முன்னாள் மாநகர சபை விசேட ஆணையாளர் சி.வீ. கே.சிவஞானம் போன்ற - முன்னாள் அதிகாரிகள்தான் இதற்கு விளக்கம் தர முடியும்.

அடுத்தது இன்னொரு விடயம். 2017 இல் கத்திக்குத்து, வாள்வெட்டுச் சம்பவம் தொடர்பாக கந்தர்மடம் பகுதியில் உள்ள தமிழ்த் தேசிய மக்கள் முன்னணி அலுவலகப் பகுதியை அதிரடியாக சுற்றி வளைத்த பொலிஸாரும் படையினரும் அப்பகுதியில் பதுங்கியிருந்த ஆவா குழுவைச் சேர்ந்தவர் எனச் சந்தேகிக்கப்படும் ஒருவரைக் கைது செய்தனர். அந்த வாள்வெட்டுச் சம்பவம் தொடர்பாக அந்த இளைஞருக்கு இரண்டு வருடங்கள் சிறைத் தண்டனை நீதிமன்றத்தால் விதிக்கப்பட்டது. அவர் இப்போது சிறையிலிருந்து மீண்டு விட்டார். தனக்காக நீதிமன்றத்தில் முன்னிலையாகி வாதிட்ட சட்டத் தரணி மணிவண்ணனின் தனிப்பட்ட உதவியாளராக அவர் பணியாற்றுகின்றார். அதில் தப்பேதும் இல்லை. ஆனால் அவரைத் தமது உத்தியோகபூர்வ சாரதியாக நியமிக்கும்படி மேயர் மணிவண்ணன் பரிந்துரைக்கின்றார் என்று தெரிகின்றது. சிறைத் தண்டனை விதிக்கப்பட்டு, கடந்த வருடத்தில்தான் வெளியில் வந்தவருக்கு உடனடியாக அரச வேலை வாய்ப்பு - அதுவும் தனது உத்தியோகபூர்வ சாரதி என்ற கணக்கில் - பணிக்குச் சேர்க்கும் மேயரின் எத்தனம் சரியானதா? சட்டக் கோவைகளின்படி முறையானதா? நீதியானதா? - அரச சட்டவாதிகள் தெரிந்த அதிகாரிகள்தான் கூறவேண்டும்.

★ ★ ★
தமது அரசியல் விருப்பு, வெறுப்பு களுக்கும் முடிவுகளுக்கும் தாளம் போட மறுத்த வேலையைப் பிரதேச செயலரை அதிரடியாக செட்டிக்குளத்துக்குத் தூக்கி யடித்தார் நமது அமுல்பேபி அரசியல் தலைவர் என்பது தெரிந்த விடயம்தான்.

அதனை ஆட்சேபித்துக் காட்டமான இரண்டு பக்கக் கடிதத்தை - ஆங்கிலத்தில் - சம்பந்தப்பட்ட விடயத்துக்குப் பொறுப்பான அமைச்சர் சமல் ராஜ பக்ஷுக்கு அனுப்பி வைத்திருக்கின்றார் யாழ்.மாவட்ட நாடாளுமன்ற உறுப்பினரும் கடற்றொழில் அமைச்சருமான டக்ளஸ் தேவானந்தா.

அமுல் பேபியின் பல திருகுதாளங் களை அமைச்சர் இக்கடிதத்தில் வரிசைப் படுத்தியிருக்கின்றார் என்றும் தெரிகின்றது.

ஆளும் தரப்பின் இரு பிரமுகர்களின் முரண்பாட்டால் அதிகாரத் தரப்புக்குள் இழுபறி. 'ஏறச் சொன்னால் எடுத்துக்குக் கோபம், இறங்கச் சொன்னால் முடவனுக்குக் கோபம்' என்ற நிலைமை.

சுமுகமாகத் தீர்ப்புதற்காக இருவரும் கோராத மூன்றாவது நபர் ஒருவர் வேலையைப் பிரதேச செயலாளராக நியமிக்கப்பட்டாலும் ஆச்சரியப்படுவதற்கில்லை.

அடுத்த வாரத்தில் இது சம்பந்தமான புதிய மாற்றல் உத்தரவுகளை எதிர்பார்க்கலாம் என்கின்றன விடயமறிந்த வட்டாரங்கள்.

★ ★ ★
'பொத்துவில் முதல் பொலிகண்டி வரை' அரசியல் எழுச்சிப் பேரணி நேற்றிரவு திருகோணமலையில் 'டோரா' போட்டுள்ளது. இன்று முல்லைத்தீவு ஊடாக வடக்கே நகருவது அதன் திட்டம்.

தமிழ்த் தேசிய கட்சிகளின் அனைத்துப் பிரமுகர்களும் பெரும்பாலும் அணி திரண்டுகொள்ளும்.

நாளைமுல்லைத்தீவுக்குள் நுழையும் பேரணியை கொக்கிளாய்ப் பகுதியில்

வழி மறித்து வரவேற்பதற்காக வெள்ளை மற்றும் காக்கி உடை தரித்த பொது சுகாதாரப் பரிசோதகர் அணி ஒன்று தயாராகக் காத்திருப்பதாகத் தகவல்கள் தெரிவிக்கின்றன.

பேரணியில் ஆங்காங்கே ஒவ்வொரு இடங்களிலும் மக்களுடன் நெருங்கிப் பழகி உறவாடி வரும் பேரணியின் பேராள்கள் அனைவரையும் ஒரே இடத்தில் வழிமறித்து அனைவருக்கும் கொரோனாத் தொற்றுத் தொடர்பான 'அளிர்ஜன' சோதனை நடத்தும் திட்டம் என்றும் தெரிகின்றது.

பேரணியில் வருபவர்களில் ஒருவருக்கு சோதனையில் தொற்றுச் சந்தேகம் ஏற்படுமானால் பேரணியை முற்றாக முடக்குவதற்கு அது ஒன்றே போதும் என்பது அதிகாரத் தரப்பாரின் திட்டம் என்றும் தெரிகின்றது.

உத்தேச சோதனையில் யாருக்கும் தொற்று என்று முடிவு வரக்கூடாது என்று நேர்த்தி வைத்துக் கொள்வோம்..!

- மின்னல் -

வடக்குக்குள் இன்று...

(முதலாம் பக்கத் தொடர்ச்சி...)

இரண்டாவது நாள் பேரணி நேற்றுக் காலை 9 மணியளவில் மட்டக்களப்பு - தாழங்குடாவில் சமய ஆராதனைகளுடன் ஆரம்பித்தது. அது திருகோணமலை வீதி ஊடாக ஆரையம்பதி, காத்தான்குடி, மட்டக்களப்பு, ஏறாவூர், செங்கலடி, வாழைச் சேனை வழியாக ஓட்டமாவுடி நகர எல்லைக்குள் நுழைந்தது. இதன்போது முன்னாள் இராஜாங்க அமைச்சரும் அகில இலங்கை மக்கள் காங்கிரஸின் தவிசாளருமான எம்.எஸ்.எஸ். அமீர் அலி தலைமையில் பெருமளவான முஸ்லிம் மக்களும் பேரணியில் இணைந்துகொண்டனர்.

எங்கே எங்கே உறவுகள் எங்கே?, எரிக்காதே எரிக்காதே ஜனாஸாக்களை எரிக்காதே, எங்கள் நிலம் எமக்கு வேண்டும், வேண்டும் வேண்டும் நீதி வேண்டும், வேண்டும் வேண்டும் உரிமை வேண்டும், திரும்பிப் பார் திரும்பிப் பார் சர்வதேசமே திரும்பிப் பார், வடக்கு - கிழக்கு தமிழ் பேசும் மக்களின் தாயகம், ஐ.நா. சபையே தலையிடு, வழங்கு வழங்கு ஆயிரம் ரூபா சம்பள உயர்வை வழங்கு போன்ற கோங்களை பேரணியில் பங்கேற்ற தமிழ் பேசும் மக்கள் ஒன்றாக ஓங்கி ஒலித்தனர்.

இரு சமூகத்தையும் ஒன்றிணைக்கும் பிள்ளையார் சுழிதான் பொத்துவில் தொடக்கம் பொலிகண்டி வரையான பேரணி என்று முன்னாள் இராஜாங்க அமைச்சர் அமீர் அலி உரையாற்றும் போது தெரிவித்தார்.

அவர் மேலும் தெரிவித்ததாவது:-

தமிழ்பேசும் மக்களுக்கான நீதி கோரிய பயணத்தில் ஈடுபட்டுள்ள அனைவருக்கும் முஸ்லிம் சமூகத்தின் சார்பாக மனமார்ந்த நன்றிகளைத் தெரிவித்துக் கொள்கின்றோம்.

இந்த பயணம் எதிர்காலத்தில் ஒற்றுமைப்பட்ட பயணமாக இருக்க வேண்டும். இந்தப் பயணத்தில் தமிழ்த் தலைவர்கள் மீது முஸ்லிம் தலைவர்கள் நம்பிக்கை வைக்க வேண்டிய காலகட்டம் வந்துள்ளது.

இரு சமூகத்தையும் ஒன்றிணைக்கும் பிள்ளையார் சுழிதான் இந்த நிகழ்ச்சி நிரல். சிறுபான்மை சமூகத்தை தமிழர்கள், முஸ்லிம்கள் என்று வேறுபடுத்தும் ஆட்சியாளர்களுக்குத் துல்லியமாகப் பதில் சொல்ல வேண்டியுள்ளது.

தமிழ்பேசும் மக்களை இந்த வீதியில் இறங்கிப் போராட வேண்டிய தூர்ப்பாக்கிய நிலைக்குத் தள்ளியவர்கள் ஆட்சியாளர்களே. அவர்களது சட்ட திட்டங்கள் காட்டு தர்பார் - என்றார்.

நீதிக்கான மாபெரும் எழுச்சிப் பேரணி நேற்றுமுன்தினம் அம்பாறை மாவட்டத்தையும், நேற்றுக் காலை முதல் பிற்பகல் வரை மட்டக்களப்பு மாவட்டத்தையும் வெற்றிகரமாகக் கடந்து மாவை திருகோணமலை மாவட்டத்துக்குள் நுழைந்தது.

அங்கு கின்னியா, மூதூர் பிரதேசங்களில் முஸ்லிம் சமூகத்தினரும் பெருமளவில் திரண்டு ஆதரவு வழங்கினர்.

தமிழர் நலைநகரான திருகோண

மலையில் தமிழ்பேசும் மக்களின் பேராதரவுடன் நேற்றிரவு 8.20 மணியளவில் தரித்து நிற்கும் பேரணி இன்று காலை 8 மணியளவில் திருகோணமலை சிவன் கோயிலடியிலிருந்து மீண்டும் ஆரம்பமாகி மணலாறு வழியாக முல்லைத்தீவு மாவட்டத்தை வந்தடையும்.

இன்று நண்பகலை அண்டி முல்லைத்தீவு - உடுப்புக்குளம் பகுதியில் தமிழர் மரபுரிமை பேரவையின் இணைத்தலைவர் அருட்தந்தை லியோ ஆம்ஸ்ரோங் தலைமையில் மதத்தலைவர்கள் இணைந்து பேரணி வரவேற்கப்பட்டு பேரணியோடு இணைந்து தொடர்ந்து முல்லைத்தீவு நகரம் நோக்கிச் செல்லவுள்ளனர்.

எனவே, முல்லைத்தீவில் பேரணியோடு ஒன்றுகூடக் கூடியவர்கள் உடுப்புக்குளம் பகுதியில் இணைந்து கொள்ளுங்கள் என அருட்தந்தை லியோ ஆம்ஸ்ரோங் அழைப்பு விடுத்துள்ளார்.

இலக்கை அடையும்...

(முதலாம் பக்கத் தொடர்ச்சி...)

மீதான அரசின் அடக்குமுறைகளைக் கண்டித்தும், தமிழின் அழிப்புக்கு எதிராகவும், பாதிக்கப்பட்ட மக்களுக்கு சர்வதேசத்திடம் நீதி கோரியும் பொத்துவில் தொடக்கம் பொலிகண்டி வரை நடைபெறும் இந்தப் போராட்டப் பேரணியில் பங்கேற்றுள்ள அனைவருக்கும் எனது நன்றியைத் தெரிவித்துக்கொள்கின்றேன்.

இன்று இராணுவ மயமாக்கல், பௌத்த மயமாக்கல் தலைவிரித்தாடுகின்றது. நாட்டில் இன்று ஜனநாயக ஆட்சி இல்லை. இராணுவ ஆட்சியை நோக்கியே நாடு செல்கின்றது. இதற்கு உடன் முடிவு கட்டப்பட வேண்டும். தமிழ்பேசும் மக்களுக்கு நீதி கிடைக்க வேண்டும். நியாயமான தீர்வு கிடைக்க வேண்டும்.

இதை நாட்டின் தலைவர்களுக்கும் சர்வதேச சமூகத்துக்கும் தெரிவித்துக் கொள்ள விரும்புகின்றோம்.

இந்தப் போராட்டம் முடிவு அல்ல. இது ஆரம்பப் போராட்டமே. எமது இலக்கை அடையும் வரை எமது போராட்டம் தொடரும் - என்றார்.

சிங்களவர்களின்...

(முதலாம் பக்கத் தொடர்ச்சி...)

சமமாக வாழும் உரிமை உண்டு. இலங்கைக்கு சுதந்திரத்தைப் பெற்றுக்கொள்ளப் போராடிய சுதந்திரத் தலைவர்களுக்கும், நாட்டை பயங்கரவாதத்தில் இருந்து மீட்டெடுக்க உயிர்த் தியாகம் செய்த இராணுவத்தினருக்கும் எனது நன்றியைத் தெரிவித்துக்கொள்கின்றேன்.

தேசிய பாதுகாப்பை உறுதிப்படுத்தி, இனங்களுக்கிடையிலான நல்லுறவை மேம்படுத்தி, வறுமையை ஒழித்து, பலமான பொருளாதாரமொன்றைக் கட்டியெழுப்பும் சவால் எம் முன்னே இருக்கின்றது.

நாட்டில் பலவீனமாக இருந்த தேசிய பாதுகாப்பை உறுதிப்படுத்தி, தாய் நாடு முகங்கொடுத்துள்ள சவால்களை வெற்றி கொள்ளவே, 69 இலட்சம் பேர் எனக்கு வாக்களித்து, என்னைத் தலைவராகத் தெரிவுசெய்துகொண்டனர் - என்றார்.

தலையில் காயங்களுடன்...

(முதலாம் பக்கத் தொடர்ச்சி...)

தலையில் காயங்களுடன் பெண்ணின் சடலம் ஒன்று மீட்கப்பட்டுள்ளது.

இந்தப் பெண் நேற்று வீட்டில் தனித்திருந்த நிலையில் காணியின் ஒரு பகுதியில் சடலமாகக் கிடந்தார். இதனை அவதானித்த குறித்த பெண்ணின் கணவர் சம்பவம் தொடர்பில் அயலவர்களுக்கும் பொலிஸாருக்கும் தெரியப்படுத்தினார்.

சம்பவ இடத்துக்குச் சென்ற பூவரசங்குளம் பொலிஸார் சடலத்தை மீட்டதுடன் விசாரணைகளை முன்னெடுத்து வருகின்றனர்.

சம்பவத்தில் எருக்கலம்கல் பகுதியைச் சேர்ந்த சிவகுமார் சித்திரகலா என்ற 36 வயதுப் பெண்ணை உயிரிழந்தார் எனப் பொலிஸார் தெரிவித்தனர்.

அவரது தலைப்பகுதியில் பலத்த காயம் ஒன்றும் அவதானிக்கப்பட்டுள்ள நிலையில் சம்பவம் தொடர்பில் மேலதிக விசாரணைகளைப் பொலிஸார் மேற்கொண்டுள்ளனர்.

மேலும் எழுவர் சாவு:...

(முதலாம் பக்கத் தொடர்ச்சி...)

என அரச தகவல் திணைக்களம் தெரிவித்துள்ளது.

நுவரெலியாவைச் சேர்ந்த 62 வயது ஆண் ஒருவர் ஹோமாகம் ஆதார வைத்தியசாலையில் சிகிச்சை பெற்று வந்த நிலையில் நேற்று உயிரிழந்தார்.

ஹெட்டிப்பொல பகுதியைச் சேர்ந்த 53 வயதான ஆண் ஒருவர் ஹோமாகம் ஆதார வைத்தியசாலையில் சிகிச்சை பெற்று வந்த நிலையில் நேற்று உயிரிழந்தார்.

கட்டுக்கத்தோட்டை பகுதியைச் சேர்ந்த 70 வயதான ஆண் ஒருவர், தெல்தெனிய ஆதார வைத்தியசாலையில் சிகிச்சை பெற்று வந்த நிலையில் நேற்றுமுன்தினம் உயிரிழந்தார்.

வேஉட பகுதியைச் சேர்ந்த 82 வயதான ஆண் ஒருவர் தெல்தெனிய ஆதார வைத்தியசாலையில் சிகிச்சை பெற்று வந்த நிலையில் நேற்றுமுன்தினம் உயிரிழந்தார்.

பியகம்பகுதியைச் சேர்ந்த 66 வயதான ஆண் ஒருவர் கொழும்பு தேசிய வைத்தியசாலையில் சிகிச்சை பெற்று வந்த நிலையில் கடந்த செவ்வாய்க்கிழமை உயிரிழந்தார்.

மக்கோன பகுதியைச் சேர்ந்த 58 வயதான ஆண் ஒருவர் கொழும்பு தேசிய தொற்று நோயியல் வைத்தியசாலையில் சிகிச்சை பெற்று வந்த நிலையில், கடந்த செவ்வாய்க்கிழமை உயிரிழந்தார்.

டிக்வெல்ல பகுதியைச் சேர்ந்த 78 வயதான பெண் ஒருவர் கொழும்பு தேசிய வைத்தியசாலையில் சிகிச்சை பெற்று வந்த நிலையில் இம்மாதம் முதலாம் திகதி உயிரிழந்தார்.

இதன்படி இலங்கையில் கொரோனா வால் இதுவரை 339 பேர் உயிரிழந்தமை குறிப்பிடத்தக்கது.

தமிழ்பேசும்...

(முதலாம் பக்கத் தொடர்ச்சி...)

வேண்டும்.
- இவ்வாறு தமிழ்த் தேசியக் கூட்டமைப்பின் பேச்சாளரும் யாழ்.மாவட்ட நாடாளுமன்ற உறுப்பினருமான ஜனாதிபதி சட்டத்தரணி எம்.ஏ.சுமந்திரன் தெரிவித்தார்.

பொத்துவில் முதல் பொலிகண்டி வரையான நீதிக்கான பேரணி நேற்றுப் பகல் காத்தான்குடியை வந்தடைந்தபோது அங்கு பெருமளவில் திரண்டிருந்த முஸ்லிம் மக்கள் மத்தியில் உரையாற்றும் போதே அவர் மேற்கண்டவாறு கூறினார்.

இதன்போது அவர் மேலும் தெரிவித்த தாவது:-

நாங்களும் தமிழ் பேசுகின்ற இஸ்லாமியர்களும் இந்த நாட்டு மக்கள். நாங்கள் இந்த நாட்டின் எண்ணிக்கையில் குறைவானவர்களாக இருக்கின்ற ஒரே காரணத்துக்காக எங்களை ஆட்சியாளர்கள் சிறுபான்மையினர் என நினைக்கின்றார்கள். அதுமட்டுமன்றி பேரினவாதத்தை மேலோங்கச் செய்து தாங்கள் நினைத்தபடி 73 வருடங்களாக அவர்கள் ஆட்சி செய்திருக்கின்றார்கள்.

அப்படி செய்கின்றபோது எண்ணிக்கையில் குறைவாக இருக்கின்ற தமிழ் பேசும் சமூகத்தைப் பிரித்து ஆளுகின்றார்கள். அப்படி இனி நடக்கக் கூடாது.

தமிழ் பேசும் சமூகங்களாக வடக்கு - கிழக்கைத் தாயமாகக் கொண்ட தமிழ் மக்களும், வடக்கு - கிழக்கிலும் வெளியேயும் வாழுகின்ற இஸ்லாமிய மக்களும், மலையகத்தில் வாழுகின்ற எமது தமிழ் உறவுகளும் ஒன்றாக எழுந்து நிற்க வேண்டும். ஓரணியில் பயணிக்க வேண்டும். இந்த நடை பயணம் அதற்கு ஓர் ஆரம்பமாக இருக்கின்றது.

இஸ்லாமிய சகோதரர்கள் செறிந்து வாழுகின்ற காத்தான்குடியில் நீங்கள் திரளாக வந்து ஆதரவளித்தமைக்காக உங்களுக்கு நன்றியைத் தெரிவித்துக் கொள்கின்றோம்.

இந்த எல்லையோடு உங்களுடைய ஆதரவு இருந்துவிடக்கூடாது. தொடர்ச்சியாகப் பொலிகண்டி வரைக்கும் நீங்கள் எம்முடன் வர வேண்டும்.

ஜனாஸா எரிப்புக்கு எதிராக நாங்கள் எப்படிச் குரல் கொடுக்கின்றோமோ அதே போல் தமிழ் மக்களுடைய எல்லா அரசியல் உரிமைகளும் மீறப்படுவதற்கு எதிராக நீங்களும் சேர்ந்து குரல் கொடுக்க வேண்டும் என்பது எங்களுடைய கோரிக்கை - என்றார்.

பொத்துவில் - பொலிகண்டி வரை பேராட்சிக்கு சுன்னாகம் பொலிஸாரின் தடை மனு ஒத்திவைப்பு!

கொவிட் மீறலெனில் சுகாதார வைத்திய அதிகாரியின் அறிக்கையைப் பெற்று இன்று சமர்ப்பிக்க உத்தரவு!

பொத்துவில் தொடங்கி பொலிகண்டி வரையான அகாலம்சை வழிப் போராட்டம் ஆரம்பமாகியுள்ள நிலையில் அதற்குத் தடை கோரி சுன்னாகம் பொலிஸார் தாக்கல் செய்த தடை உத்தரவு விண்ணப்பம் ஒத்தி வைக்கப்பட்டுள்ளது.

பொதுத் தொல்லையை ஏற்படுத்தல், கொவிட் - 19 சுகாதார நடைமுறைகளை மீறுதல் உள்ளிட்ட சட்ட ஏற்பாடுகளின் கீழ் இந்த விண்ணப்பம் சுன்னாகம் பொலிஸாரால் கடந்த புதன்கிழமை மாலை மல்லாகம் நீதிவான் நீதிமன்றில் தாக்கல் செய்யப்பட்டது.

அந்த விண்ணப்பம் மல்லாகம் நீதிமன்ற நீதிவான் ஏ.ஏ.ஆனந்தராசா முன்னிலையில் பரிசீலனைக்கு எடுக்கப்பட்டது.

இதன்போது போராட்டங்கள் நடத்தப்படுவதால் கொவிட் - 19 சுகாதார நடைமுறைகள் மீறப்படுகின்ற

மல்லாகம் நீதிமன்றம் பிறப்பிப்பு

னவா? என்பது தொடர்பில் சுன்னாகம் பொலிஸ் பிரிவுக்கு போறுப்பான சுகாதார மருத்துவ அதிகாரியின் அறிக்கையைப் பெற்று இன்று வெள்ளிக்கிழமை சமர்ப்பிக்குமாறு நீதிவான் உத்தரவிட்டார்.

அத்துடன், அச்சுவேலி மற்றும் காங்கேசன்துறை பொலிஸார் தாக்கல் செய்த தடை உத்தரவு விண்ணப்பங்களையும் இன்று பரிசீலனைக்கு எடுக்கவும் மல்லாகம் நீதிவான் நீதிமன்றம் தவணையிட்டது.

தமிழ் பேசும் மக்களின் பூர்வீக நிலங்கள் உட்பட இலங்கை முழுவதும் திட்டமிட்டு நடத்தப்படும் இன அழிப்பு நடவடிக்கைகளுக்கு எதிராகவும் ஐக்கிய நாடுகள் மனித உரிமை பேரவைக்கு வடக்கு, கிழக்கு தமிழ்

கட்சிகள் மற்றும் சிவில் சமூக அமைப்புகள், பல்சமய ஒன்றியங்கள் இணைந்து அனுப்பி வைக்கப்பட்ட கோரிக்கைகளை நடைமுறைப்படுத்த கோரியும் மலையக தோட்டத் தொழிலாளர்களின் நாளாந்த வேதனத்தை ஆயிரம் ரூபாவாக உயர்த்தக் கோரியும் முஸ்லிம் மக்களின் மத நம்பிக்கைகளை மதிக்கக் கோரியும் இந்தப் போராட்டம் முன்னெடுக்கப்படுகிறது.

இந்தப் போராட்டம் கடந்த புதன்கிழமை காலை பொத்துவில் ஆரம்பமாகி பொலிஸாரின் தடையை மீறி நடைபெற்று வருகிறது.

அத்துடன், நாளை சனிக்கிழமை பொலிகண்டியை சென்றடையும் என்பது குறிப்பிடத்தக்கது.

ஐக்கியத்துடன் ஒன்றுபட்ட மனதுடனே வளமான தேசமாக முன்னேற வேண்டும்

உலகளாவிய ரீதியில் கொவிட் நெருக்கடியை எதிர்கொண்டுள்ளபோதும் நாம் இலங்கைத் தேசமாக ஐக்கியத்துடன், ஒன்றுபட்ட மனதுடன் வளமான தேசமாக முன்னேற வேண்டும் என்ற உறுதிப்பாட்டுடன் 73 ஆவது தேசிய சுதந்திர தினத்தைப் பெருமையுடன் கொண்டாட மீண்டும் ஒன்றிணைந்துள்ளோம் என சபாநாயகர் மஹிந்த யாப்பா அபேவர்தன தெரிவித்துள்ளார்.

சுதந்திர தினத்தை முன்னிட்டு அவர் நேற்று (வியாழக்கிழமை) வெளியிட்டுள்ள வாழ்த்துச் செய்தியிலேயே இதனைத் தெரிவித்துள்ளார்.

அந்த வாழ்த்துச் செய்தியில் மேலும் தெரிவித்துள்ள அவர் -

1948 ஆம் ஆண்டு பெப்ரவரி மாதம் 4 ஆம் திகதி காலனித்துவ ஆட்சியிலிருந்து சுதந்திரத்தைப் பெற்றபோது இந்நாட்டிலிருந்து சகல இனத்தவர்களும் ஒன்றிணைந்து, ஐக்கியத்துடன் செயற்பட்டமை அசைக்க முடியாத பலமாக இருந்தது.

இனம், மதம், குலம், நிறம், வகுப்பு மற்றும் கட்சி போன்ற குறுகிய வேறுபாடுகள் கவனத்தில் கொள்ளப்படாமையால் அன்று இலங்கையர்களின் மனங்களிலும் இதயங்களிலும் சுதந்திரம் குறித்த எண்ணம் வலுவாக இருந்தது.

அன்று சுதந்திரம் பெற்ற இலங்கைத்தாயும் அதன் பிள்ளைகளும் இன்றுவரை வந்துள்ள பயணம் இலகுவானதல்ல.

கடந்த காலத்திலிருந்து எதிரிகளின் அச்சுறுத்தல், நோய் பயம் உள்ளிட்ட சகல அச்சுறுத்தல்களின் மத்தியிலும் இந்த நீண்ட பயணத்தில் உயிரைப் பாதுகாப்பதற்கு அன்புக்குரிய பிள்ளைகள் பின்னிற்கவில்லை. எனவே, இந்த வருட சுதந்திர தினத்தைப் பெருமையுடனும் மரியாதையுடனும் கொண்டாடுகின்றோம்.

விசேடமாக, உலகம் முழுவதும் உள்ள நாடுகள் முகங்கொடுத்துள்ள கொவிட் சவாலின் மத்தியில் தமது சொந்த சுதந்திரம் மற்றும் வாழ்க்கையைப் பொருட்படுத்தாது இன்று எமது தாய் நாட்டைப் பாதுகாப்பதற்காக ஈடுபட்டுள்ள சகல சுகாதார சேவைப் பணியாளர்களுக்கும் முப்படையினருக்கும் ஜனாதிபதி, பிரதமர் மற்றும் பொறுப்பான அதிகாரிகள் மற்றும் ஒட்டுமொத்த மக்களுக்கும் மரியாதையைத் தெரிவித்துக்கொள்கின்றோம்.

அத்துடன், இந்த நோயால் பாதிக்கப்பட்டுள்ள



அனைத்து இலங்கையர்களும் விரைவில் குணமடையப் பிரார்த்திக்கின்றோம்.

அத்துடன் பயங்கரவாதம் ஒழிக்கப்பட்டு சமாதானத்தின் விடியலில் அபிவிருத்தியை நோக்கி இலங்கை நகர்ந்துவரும் சூழலில் மனித உரிமை மீறப்பட்டதாக சர்வதேச ரீதியில் முன்வைக்கப்படும் அபுத்தமான குற்றச்சாட்டுக்களை நிராகரிப்பதற்கு நாம் அனைவரும் இலங்கைத் தேசத்தவர்கள் என்ற ரீதியில் ஒன்றிணைய வேண்டும் என்பதையும் சுட்டிக்காட்ட விரும்புகின்றேன்.

இலங்கை சுதந்திரம் பெறுவதற்கு முன்னர் இருந்தே தேர்தல்களின் மூலம் ஆசியாவில் நீண்டகாலம் ஜனநாயகம் கொண்ட நாடு என்ற அடையாளத்தைக் கொண்டுள்ள நாம், இலங்கை நாடாளுமன்றத்தின் ஊடாக நாட்டின் ஜனநாயகம், சுதந்திரம் மற்றும் மக்களின் அபிலாஷைகளைப் பூர்த்தி செய்வோம். இது போன்ற ஜனநாயக நிறுவனக் கூட்டமைப்புக்களாலேயே எந்தவொரு நாட்டின் எதிர்காலத் திசையும் தீர்மானிக்கப்படுகின்றன.

'வளமான எதிர்காலம் - சுபீட்சமான தாய்நாடு' என்ற தொனிப்பொருளில் இந்த வருட சுதந்திர தினத்தை அர்த்தமுள்ளதாகக் கொண்டாட அனைத்து இலங்கையர்களும் குறுகிய வேறுபாடுகளை மறந்து நிலையான பயணத்தை மேற்கொள்ள வேண்டும் என்பதே எமது கருத்தாகும்.

எனவே, இந்த மகத்தான சவாலை வெற்றிகரமாக எதிர்கொண்டு இந்த வளம் நிறைந்த நாட்டைக் கட்டி யெழுப்ப இப்பெருமை மிக்க தருணத்தில் உங்கள் அனைவரையும் அழைக்கின்றேன். - என அவர் மேலும் தெரிவித்துள்ளார்.

தாய்த்தமிழ் இணையம் யாழில் திறந்துவைப்பு!



தாய்த்தமிழ் இணையத்தளம், வானொலி மற்றும் தொலைக்காட்சி சேவை ஆகியன யாழ்ப்பாணத்தில் அண்மையில் திறந்து வைக்கப்பட்டன.

தாய்த்தமிழ் நிறுவனத்தின் பொதுமுகாமையாளர் ச.மயூரன் தலைமையில் நடைபெற்ற மேற்படி நிகழ்வில் பிரதமவிருந்தினராக யாழ்ப்பாணம் மாநகரசபை ஆணையாளர் இ.ஜெயசீலனும், சிறப்பு விருந்தினர்களாக வலி.வடக்கு பிரதேசசபை உறுப்பினர் லயன் சி.ஹரிகரன், யாழ்ப்பாணம் மாநகரசபை உறுப்பினர் அனுஷியா மற்றும் ஓய்வநிலை கூட்டுறவு ஆணையாளர் திரு.தீருமதி சண்முகநாதன், ஈழமக்கள் ஜனநாயகக் கட்சியைச் சேர்ந்த ஜீவன் தோழர் ஆகியோர் கலந்து சிறப்பித்தனர்.

தாய்த்தமிழ் நிறுவனத்தின் அங்குரார்ப்பண கீதம் வெளியிடப்பட்டமையுடன், அதை இயற்றியவர் மற்றும் இசையமைத்தோருக்கான கௌரவிப்பும் நடைபெற்று விருந்தினர்களுக்கு நினைவுப் பரிசில்களும் வழங்கப்பட்டன.

வெளிநாடுகளுக்குத் துப்பிச் சென்றுள்ள 129 சந்தேக நபருக்கு சிவப்பு எச்சரிக்கை

வெளிநாடுகளுக்குத் துப்பிச் சென்றுள்ள பல்வேறு குற்றச் செயல்களுடன் தொடர்புபட்ட 129 சந்தேக நபர்களுக்கு சிவப்பு எச்சரிக்கை விடுக்கப்பட்டுள்ளது.

அவர்களுள் 40 பேரளவில் இந்நாட்டில் இடம் பெற்றுள்ள பல்வேறு நிதி மோசடிகள் தொடர்பில் தேடப்பட்டு வருபவர்கள் என பொலிஸ் ஊடகப் பேச்சாளர் பிரதிபொலிஸ்மா அதிபர் அஜித் நோஹன தெரிவித்துள்ளார். அத்துடன் வேறு குற்றச்சாட்டுகள் தொடர்பில் தேடப்பட்டு வரும் 87 பேருக்கு சர்வதேச பொலிஸார் நீல எச்சரிக்கை விடுத்துள்ளனர் எனவும் அவர் தெரிவித்துள்ளார்.

இலங்கை சுதந்திர தினத்துக்கு அமெரிக்க ஜனாதிபதி வாழ்த்து!



இலங்கையின் 73 ஆவது தேசிய சுதந்திர தினத்தை முன்னிட்டு அமெரிக்க ஜனாதிபதி ஜோ பைடன் வாழ்த்து தெரிவித்துள்ளார்.

இந்து - பசுபிக் பிராந்திய பாதுகாப்பு மற்றும் செழிப்பை மேம்படுத்துதல் தொடர்பில் இலங்கையுடன் ஒன்றிணைந்து ஒரு பாங்காளராகவும் நண்பராகவும் பணியாற்ற எதிர்பார்ப்பதாக

அவர் வெளியிட்டுள்ள வாழ்த்துச் செய்தியில் குறிப்பிட்டுள்ளார்.

கொரோனா தொற்றைத் தோற்கடிக்கவும் உலகப் பொருளாதார நிலையை வழமைக்கு கொண்டு வருவதற்கும் எதிர்காலசவால்களை எதிர்கொள்ள அயராது ஒத்துழைப்பை வழங்குவதாகவும் அமெரிக்கா ஜனாதிபதி வெளியிட்டுள்ள வாழ்த்துச் செய்தியில் குறிப்பிடப்பட்டுள்ளது.

நமது பார்வை

உண்மை - நேர்மை - பக்கம் சாராம

ஆசிரியர்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com
தொலைபேசி - 021 222 3000 இணையம் - onlinekathi.com

அண்ணன் - தம்பி உறவு எது வரை?

“ஆறு கடக்கும் மட்டும் அண்ணன் - தம்பி. ஆறு கடந்த பின்னர் நீ யாரோ, நான் யாரோ” - என்ற பேச்சு மொழி உண்டு.

அதாவது நெருக்கடியை எதிர்கொள்ளும் வரைத்தான் கூடும் உறவும். நெருக்கடியைத் தாண்டியதும் பழையபடி - சுயவழி - சுயநலம் போக்கு.

இப்போது தமிழர் - முஸ்லிம்கள் தர்புகளிடையே மலர்ந்து வரும் உறவும் அத்தகையதா என்பதுதான் இன்று நம் மத்தியில் உள்ள பிரதான கேள்வியாகும்.

தமிழர்களின் அரசியல் உரிமைகளுக்கான பேரணி - பொத்துவில் முதல் பொலிகண்டி வரையான எழுச்சிப் பயணம் - பெரும் பரபரப்புடன் நகர்ந்து கொண்டிருக்கின்றது. கிழக்கில் பல இடங்களையும் கடந்து நேற்று மாலை அது திருகோணமலையை வந்தடைந்துள்ளது.

அந்த எழுச்சிப் பயணத்துக்கு அமோகமான பெரு வரவேற்பு கிழக்கில் முஸ்லிம் பிரதேசங்களில் கிடைத்திருக்கின்றது. முஸ்லிம் தலைவர்கள் பலரும் தத்தம் பிரதேசங்களில் எழுச்சிப் பயணத்தை எதிர்கொண்டு வரவேற்றமையுடன், தமது பிரதேசத்தை அது தாண்டும் வரை அந்தப் பயணத்தில் தாங்களும் பங்கு கொண்டு தங்கள் ஐக்கியத்தை - ஆதரவை - அமோகமாகவும் உறுதியாகவும் வெளிப்படுத்தியமையுடன் பகிரங்கமாக உரையாற்றிக் கருத்தும் வெளியிட முறுக்கின்றார்கள்.

தந்தை செல்வாவின் காலத்துக்குப் பின்னர் தமிழர் - முஸ்லிம்கள் நல்லுறவு உச்சத்தைத் தொடும் சூழல் உருவாகியிருக்கின்றது.

தெற்கில் விஸ்வரூபம் எடுத்துக் கிளர்ந்துள்ள பௌத்த - சிங்களப் பேரினவாதம் ஏனைய சிறுபான்மை இனங்களை அடக்கி, ஒடுக்கி, அவற்றின் தனித்துவத்தை இந்தத் தீவில் சிதைத்தழிப்பது என்று கங்கணம் கட்டிச் செயற்படுகையில், அந்த நெருக்குவாரத்துக்கு முகம் கொடுக்க முடியாத அவலத்தில் ஏற்பட்ட இணைவு - ஒற்றுமை - ஐக்கியம் - இது.

இலங்கை சுதந்திரம் பெற்ற கையோடு நமது மலையகத் தமிழ் சகோதரர்களின் குடியுரிமையை பறித்து, சுமார் பத்து லட்சம் உறவுகளை நாடற்றவர்களாக்கி, நட்பாற்றில் சிங்கள, பௌத்த பேரினவாதம் அநாதரவாகத் தவிக்க விட்ட போது, வடக்கு - கிழக்குத் தமிழர்களோ, முஸ்லிம்களோ முறையாக அதனை எதிர்க்கவில்லை. இன்னும் கொஞ்சம் விரிவாகக் கூறுவதானால், அப்படி மலையக உறவுகளை நட்பாற்றில் விடும் அந்தச் சட்ட மூலத்தை சிங்களம் நிறைவேற்ற முயன்ற போது அதனை முழு அளவில் எதிர்த்துத் தோற்கடிக்கும் நடவடிக்கையை எடுக்கத் தவறியதன் மூலம், அந்தக் கொஞ்சச் செயலுக்கு மறைமுகமாகத் துணைபோனது வடக்கு - கிழக்குத் தமிழர்களின் தலைமை.

அதேபோல எழுபதுகளின் பின்பகுதியில் இருந்து புதிய மிலேனியத்தின் முதல் தசாப்தம் முடியும் வரை தமிழர்களின் உரிமைப் போராட்டத்துக்கு எதிராக சிங்களம் தனது கொஞ்ச முகத்தைக் காட்டி, அந்தப் போராட்டத்தையும், அதை முன்னெடுத்த தமிழ் சமூகத்தையும் சிதைத்தழித்து சின்னாபின்னப்படுத்திய போது, மற்றொரு சிறுபான்மையினரான முஸ்லிம்களின் தலைவர்கள், அந்தக் கோர நடவடிக்கைகளுக்கு ஆதரவளித்து, அல்லது மௌனம் பேணி துணை போயினர்.

இப்போது பௌத்த, சிங்களத்தின் குரூரப் போக்கு இஸ்லாமியர்கள் மீது திரும்பியிருக்கின்றது. உயிரிழந்த முஸ்லிம்களின் ஜனாஸாக்களை கொரோனாச் சட்டத்தின் கீழ் வல்வந்தமாக எரிக்கும் நடவடிக்கை வரை பல மனித உரிமை மீறல் அடாவடிக்கு முஸ்லிம் சமூகம் இப்போது உள்ளாகியுள்ளது. முஸ்லிம் தலைவர்கள் இலக்கு வைத்து இன்னல்களுக்கு உட்படுத்தப்படுகின்றார்கள்.

இந்தத் தீவின் சிறுபான்மை இனங்களை இலக்கு வைத்து அடக்கி, ஒடுக்கி, அழிப்பது என்ற சிங்கள அரசுத் திட்டம் பெரும் எடுப்பில் நகர்த்தப்படுவதால் அதனை எதிர்கொள்வதற்காக ஒன்றுபட்டு இயங்க வேண்டிய கட்டாயம் - அவசியம் - சிறுபான்மைத் தர்புக்கு ஏற்பட்டுள்ளது.

இந்தப் பின்புலத்தில்தான், தமிழர்களில் தற்போதைய அரசியல் எழுச்சிப் பயணத்துக்கு இஸ்லாமியத் தமிழர்களிடம் இருந்து கிடைக்கும் பேராதரவை நோக்க வேண்டும்.

“எண்ணிக்கையில் குறைவான தமிழ்ப் பேசும் சமூகத்தைச் சிங்களப் பேரினவாதம் பிரித்து ஆளுகின்றது. இதற்கு நாம் அனைவரும் ஓரணியில் திரண்டு தக்க பதிலை கொடுக்க வேண்டும்” - என்று நேற்று இந்த எழுச்சிப் பயணத்துக்கு இடையில் காத்தான் குடியில் திரண்ட இஸ்லாமியத் தமிழர்கள் மத்தியில் உரையாற்றும் போது தமிழ்த் தேசியக் கூட்டமைப்பின் பேச்சாளர் எம். ஏ. சுமந்திரன் விடுத்த சூளுரையையும் இந்தப் பின்புலத்திலேயே நோக்க வேண்டும்.

“இந்தப் பயணம் ஒற்றுமைப்பட்ட பயணமாக இருக்க வேண்டும். தமிழ் - முஸ்லிம் சமூகங்களை ஒன்றிணைக்கும் பிள்ளையார் சுழியாக இந்த இணைவு அமைய வேண்டும்.” - என்று அகில இலங்கை மக்கள் காங்கிரஸின் பிரமுகர் அமிர் அலி ஓட்டமவடியில் எழுச்சிப் பயணத்தை வரவேற்று உரையாற்றிய போது கூறியிருக்கின்றார்.

நெருக்குவாரத்தை எதிர்கொள்வதற்கான இந்த ஒற்றுமை - ஐக்கியம் - எதுவரை நீடிக்கும்?

ஆறு கடக்கும் வரையான அண்ணன் - தம்பி உறவு? கடந்த பின்னர் நான் யாரோ, நீ யாரோ என்றாகுமா?

சிறுபான்மையினரைப் பிரித்தாளுவதற்காக சிங்கள அரசு மீண்டும் தந்திரோபாயமாக ஒரு பக்கம் ஆதரவுக் கரம் நீட்டியதும் இந்த உறவு சிதைந்து விடுமா? பார்த்திருப்போம், என்ன நடக்கப் போகின்றது என்பதை.

ஜனாதிபதி மற்றும் பிரதமரை முதலில் அமைச்சரவையே தண்டிக்க வேண்டும்!

அனுரகுமார திலாநாயக தெரிவிப்பு

ஜனநாயகத்தை மழுங்கடித்து, இராணுவ அடக்குமுறைகளைக் கையாளும் ஆட்சியையே ஜனாதிபதி கோட்டாபய ராஜபக்ஷ முன்னெடுத்து செல்கின்றார்.

இந்த நாட்டில் எந்தவொரு பிரஜையும் சட்டவிரோதமான, அடக்குமுறை தண்டனைக்கு பணிய வேண்டிய அவசியம் இல்லை.

எனவே, இப்போதில் இருந்து கோட்டாபய ராஜபக்ஷவின் அடக்குமுறை, மிலேச்சத் தண்டனை, சட்டவிரோத ஆட்சிக்கு எதிராகவும், ஆட்சியை கவிழ்க்கும் போராட்டத்தை ஆரம்பித்துவிட்டோம் என மக்கள் விடுதலை முன்னணியின் தலைவர் அனுரகுமார திலாநாயக தெரிவித்தார்.

அரசமைப்பை மீறிய குற்றத்தில் எம்மைத் தண்டிக்க அரசாங்கம் துடிக்கின்றது. ஆனால், அரசமைப்பை மீறிய குற்றத்தில் ஜனாதிபதியையும், பிரதமரையும், அவர்களின் அமைச்சரவையே முதலில் தண்டிக்க வேண்டும் எனவும் கடுமையான விமர்சனங்களை முன்வைத்தார்.

அரசாங்கத்தின் தற்போதைய தேசத்துரோக செயற்பாடுகளுக்கு எதிராக மக்கள் இன்று ஒன்றிணைந்து போராட ஆரம்பித்துள்ளனர்.

இந்த நிலைமை மிக மோசமாக உருவாகும் என்பது கோட்டாபய ராஜபக்ஷவிற்கும், மஹிந்த ராஜபக்ஷவிற்கும் நன்றாகவே தெரியும்.

அதைதெரிந்துகொண்டு இப்போது நாட்டை அடக்கும் நடவடிக்கைகளை முன்னெடுத்து வருகின்றனர். இராணுவ அதிகாரத்தை சகல பக்கங்களிலும் பலப்படுத்தி மக்களுக்கு எதிரான அடக்குமுறையை கையாளும் சூழ்ச்சி இடம்பெற்று வருகின்றது.



இதற்கு எதிரான பலமான சக்தியாக நாம் உருவாவதை அறிந்துகொண்டே எம்மை கட்டுப்படுத்தும் நோக்கில் நீதிமன்றத்தின் வெளியில் நடவடிக்கை எடுக்க சூழ்ச்சிகள் இடம்பெற்று வருகின்றன.


நீதிமன்றத்தில் தொடுக்கும் எந்தவொரு வழக்கிலும் எம்மைத் தண்டிக்க முடியாது என்பதற்காக அரசியல் பழிவாங்கல் தொடர்பாக ஆராயும் ஜனாதிபதி ஆணைக்குழு உருவாக்கப்பட்டுள்ளது.

இந்த ஆணைக்குழுவின் தலைவரும் ஒரு சில உறுப்பினர்களும் மிகப்பெரிய ஊழல்வாதிகள் என்பது கடந்த காலங்களில் பத்திரிகைகளில் வெளிவந்துள்ளன.

அதுமட்டுமல்ல, கணக்காய்வு விசாரணைகளை எடுத்துப்பார்த்தால் இவர்களின் உண்மையான முகம் என்னவெனத் தெரியும். இவ்வாறான நபர்களை கொண்டே அரசியல் பழிவாங்கல் தொடர்பான விசாரணை ஆணைக்குழுவை ஜனாதிபதி நியமித்துள்ளார்.

ஜனநாயகத்துக்கான மக்கள் இயக்கத்தால் ஏற்பாடு செய்யப்பட்டிருந்த கூட்டத்தில் கலந்துகொண்டு கருத்து தெரிவிக்கும் போதே மக்கள் விடுதலை முன்னணியின் தலைவர் அனுரகுமார திலாநாயக இவ்வாறு தெரிவித்தார்.

நாட்டின் வளங்களை விற்பனை செய்வதற்கு ஆட்சியாளர் அதன் சொந்தக்காரர் அல்லர்!



எல்லே குணவங்ச தேரர் காட்டம்

ஆட்சியாளர் நாட்டின் நிர்வாகிகளே அன்றி உரிமையாளர்கள் அல்லர் என்பதை அரசாங்கம் உணர்ந்துசெயற்படவேண்டும். கிழக்குமுனையத்தை பாதுகாத்தமை போல் நாட்டின் ஏனைய வளங்களைப் பாதுகாப்பதற்கும் அனைவரும் ஒன்றுபடவேண்டும் என எல்லே குணவங்ச தேரர் தெரிவித்தார். இது தொடர்பாக அவர் தொடர்ந்து தெரிவிக்கையில் -

துணைபோகவில்லை. இந்த ஒற்றுமை தொடர்ந்து இருக்க வேண்டும். நாட்டில் இருக்கும் ஏனைய வளங்களை விற்பனை செய்ய முற்பட்டாலும் துறைமுக தொழிற்சாலைகள் அதற்காக ஒத்துழைப்பு வழங்கவேண்டும். நாங்கள் எமது பலத்தைக் காட்டியிருக்கின்றோம். அதனால் அரசாங்கம் எதிர்காலத்தில் இவ்வாறான நடவடிக்கைகளை மேற்கொண்டாலும் அதனைத் தடுத்து நிறுத்துவோம்.

நாங்கள் சிறுவயதில் இருந்தே எமது நாடு அபிவிருத்தி அடைந்துவரும் நாடு என்றே தெரிவிக்கப்பட்டது. தற்போதும் அவ்வாறே தெரிவிக்கின்றனர்.

எனவே, எமது வளங்களை விற்பனை செய்து நாட்டை அபிவிருத்தி செய்யத் தேவையில்லை. எமது வளங்களை அவ்வாறே பாதுகாத்து வந்தாலே அதன் மூலம் நாட்டுக்குள் பாரிய மாற்றங்களை ஏற்படுத்தி அபிவிருத்தி செய்யலாம். எமது வளங்களை விற்பனை செய்து வெளிநாடுகளில் கையேந்தத் தேவையில்லை. அதனால் அரசியல்வாதிகள் நினைத்த பிரகாரம் செயற்பட இடமளிக்க முடியாது. கிழக்குமுனையம் தொடர்பில் அரசாங்கத்தின் மீது விரக்தியடைந்திருக்கின்றோம். அதனை வெற்றிகொண்டமை மகிழ்ச்சியாக இருந்தாலும் எதிர்காலத்திலும் அரசாங்கத்தின் நடவடிக்கைகள் தொடர்பில் நாங்கள் அவதானமாக இருக்க வேண்டும். - என்றார்.

சுதந்திர தினத்தை முன்னிட்டு இராணுவத்தில் பதவி உயர்வு

கொழும்பு, ஜன.05 இலங்கையின் 73 ஆவது தேசிய சுதந்திர தினத்தை முன்னிட்டு இராணுவத்தினருக்கு பதவி உயர்வு வழங்கப்பட்டுள்ளது.

பாதுகாப்பு அமைச்சின் பரிந்துரைகள் மற்றும் பாதுகாப்பு பதவி நிலைப் பிரதானியும், இராணுவ தளபதியுமான ஜெனரல் சவேந்திர சில்வா ஆகியோரின் பரிந்துரைகளின் அடிப்படையில் ஆயுதப் படைகளின் தளபதி ஜனாதிபதி கோட்டாபய ராஜபக்ஷவால் இந்த பதவி உயர்வுகள் வழங்கப்பட்டுள்ளன.

அதன்படி 337 அதிகாரிகள் உட்பட 8 ஆயிரத்து 603 இராணுவ வீரர்கள் தங்களின் அடுத்த உயர் பதவிக்கு தரமுயர்த்தப்பட்டுள்ளனர் என இராணுவத்தலைமை

தமிழ் மக்களின் உரிமை மறுப்பு எழுச்சிபேரணியில் மட்டு. காணாமலாக்கப்பட்ட உறவுகளும் இணைவு!

பொலிஸாரின் அடாவடிகளை தகர்த்து மட்டக்களப்பை ஊடறுத்தது பேரணி



பொத்துவில் முதல் பொலிகண்டி வரையான தமிழர்களின் உரிமைமறுப்புக்கு எதிரான எழுச்சிப் போராட்டம் மட்டக்களப்பு நகரை வந்தடைந்தது.

இந்தப் போராட்டம், நேற்று காலை பொத்துவில்

நகரில் ஆரம்பமான நிலையில், அம்பாறை பொலிஸார் மற்றும் விசேட அதிரடிப் படையினரின் தடைகளைத் தாண்டி வந்து, மட்டக்களப்பு நகரை நேற்று (வியாழக் கிழமை) காலையில் அடைந்தது.

மட்டக்களப்பு நகரில் பெரும் எழுச்சியுடன் இந்தப் போராட்டம் முன்னெடுக்கப்பட்டதுடன் கல்லடிப் பாலம் ஊடாக பேரணி மட்டக்களப்பைச் சென்றடைந்தபோது பெருமளவான வலிந்து காணாமல் ஆக்கப்பட்டவர்களின் உறவினர்கள் கறுப்புக்கொடிகளை ஏந்தியவாறு பேரணியுடன் கலந்துகொண்டனர்.

இந்த போராட்டத்தின் போது தடையுத்தரவு பெறப்பட்ட அரசியல் கட்சிகளின் பிரதிநிதிகள், சிவில் சமூகம் மற்றும் ஊடகவியலாளர்களின் பெயர்களை அடையாளப்படுத்தி போராட்டத்திற்குச் சென்றவர்களை பல இடங்களில் பொலிஸார் தடைகளை ஏற்படுத்தியிருந்தனர்.

பொலிஸ் பொறுப்புதிகாரிகள் மற்றும் விசேட அதிரடிப்படையினர் நீதிமன்றத் தடையுத்தரவைக் காண்பித்து ஆர்ப்பாட்டப் பேரணியை தடுத்தது நிறுத்தி கலைந்து செல்லுமாறு கூறியபோது, பேரணியில் சென்றவர்களுக்கும் பொலிஸாருக்கும் இடையில் முறுகல்

நிலையேற்பட்டது.

இதன்போது, பேரணியில் சென்றவர்களின் பதாகைகளை கிழித்தெறியப்பட்டதுடன் பேரணியில் சென்றவர்கள் மீது தாக்குதல் நடத்துவதற்கு முற்பட்ட போதிலும் எழுச்சியுடன் பேரணி மட்டக்களப்பு நகரை வந்தடைந்துள்ளது.

தமிழ் பேசும் மக்களின் தாயகமான வடக்கு கிழக்குப் பிரதேசங்களில் முன்னெடுக்கப்பட்டுவரும் நில ஆக்கிரமிப்பு, மனித உரிமை மீறல்கள், பாரம்பரிய இந்து ஆலயங்களை அழிக்கும் செயற்பாடுகள், தமிழ் மக்களின் வாழ்வாதாரத்தை அழிக்கும் சிங்களக் குடியேற்றங்கள், முஸ்லிம் மக்களின் ஜனாஸாக்களை எரிப்பது, தமிழ் முஸ்லிம் அப்பாவி இளைஞர்கள் மீது ஏவி விடப்பட்டுள்ள பயங்கரவாதத் தடைச் சட்டம், சிறைகளில் விசாரணைகள் இன்றி தடுத்து வைக்கப்பட்டுள்ள அரசியல் கைதிகள் என தமிழ் பேசும் மக்களின் தாயகத்தில் திட்டமிட்டு நடத்தப்படும் இன ஒடுக்குமுறைக்கு எதிராக வடக்கு கிழக்கு சிவில் சமூக அமைப்புகள் இணைந்து இந்தப் போராட்டத்தை முன்னெடுத்துள்ளமை குறிப்பிடத்தக்கது.

‘ஓரேநாடு ஓரே இனம்’ கோஷத்துடன் யாழில் சுதந்திரக் கட்சியினர் பேரணி!

தமிழ் மக்களின் எழுச்சிப் போராட்டத்துக்குத் தடை இந்தப் பேரணிக்கு பொலிஸார் அனுமதியளிப்பா?



‘ஓரே நாடு ஓரே இனம்’ எனக் கோஷம் எழுப்பியவாறு ஸ்ரீலங்கா சுதந்திரக் கட்சியைச் சேர்ந்த ஒரு குழுவினர் நேற்று வியாழக்கிழமை யாழ்ப்பாணத்தில் சுதந்திர தின பேரணியை நடத்தினர்.

இந்தப் பேரணியின் நிறைவில் ஸ்ரீலங்கா சுதந்திரக் கட்சியின் பொதுச் செயலாளரும் இராஜாங்க அமைச்சருமான தயாசிநி ஜயசேகர பங்கேற்று யாழ்ப்பாணம் பொது நூலக முகப்பில் விளக்கேற்றிவைத்தார்.

யாழ்ப்பாணம் பண்ணை சுற்று வட்டத்தில் ஆரம்பமான பேரணி, கோட்டையை சுற்றி 99 வீதிச் சந்தி ஊடாக

கே.கே.எஸ். வீதியில் பயணித்து சுதந்திரச் சந்தியால் வைத்தியசாலை வீதியால் பயணித்து யாழ்ப்பாணம் பொது நூலகத்தை சென்றடைந்தது.

2020 ஆகஸ்ட் பொதுத் தேர்தலில் யாழ்ப்பாணம் மாவட்டத்தில் அங்கஜன் இராமநாதன் தலைமையிலான ஸ்ரீலங்கா சுதந்திரக் கட்சி வேட்பாளர் பட்டியலில் இருந்த அருண், இந்தப் போராட்டத்தையும் தலைமையேற்று நடத்தியிருந்தார்.

இலங்கையின் சுதந்திர தினத்தை வடக்கு - கிழக்கில் கரிநாளாகப் பிரகடனத்தி தமிழ் மக்கள் பல்வேறு வாழ்வரிமை - நீதிப் போராட்டங்களை முன்னெடுத்துள்ள நிலையில், இந்த பேரணி முன்னெடுக்கப்பட்டது.

தமிழ் மக்களின் எழுச்சிப் போராட்டத்துக்கு கொவிட் - 19 தொற்றுநோயைக் காரணம் காட்டி நீதிமன்றத் தடை உத்தரவு பெற்று நான்கு நாட்களுக்கு ஆர்ப்பாட்டங்கள் பேரணிகள் நடத்தத் தடை விதித்து தடுக்க முற்பட்ட பொலிஸார், சுகாதார விதிகளுக்கு முரணாக நடத்தப்பட்ட இந்தப் பேரணிக்கு அனுமதியளித்தனர் என்பதும் குறிப்பிடத்தக்கது.

மன்னார் கிராம உத்தியோகத்தர் கொலை வழக்கு ஒத்திவைப்பு!

மன்னார் மாந்தை மேற்கு பகுதியில் கிராம அலுவலகரின் கொலை வழக்கு நேற்று புதன்கிழமை மன்னார் மாவட்ட நீதிவான் நீதிமன்ற நீதிபதி மாணிக் கவாசகர் கணேசராஜ முன்னிலையில் விசாரணைக்கு எடுக்கப்பட்டபோது கொலை தொடர்பான தடயப் பொருள்களின் பகுப்பாய்வு மன்றுக்கு கிடைக்கப் பெறாமையால் மேற்படி வழக்கு தவணையிடப்பட்டுள்ளது.

மன்னார் மாந்தை மேற்கு பிரதேச செயலகத்தின் கிராம அலுவலகர்களுக்கான பதில் நிர்வாக உத்தியோகத்தராகவும் இலுப்பைக்கடவை கிராம அலுவலகராகவும் கடமையாற்றிக் கொண்டிருந்த எஸ்.விஜயேந்திரன் (வயது 55) என்பவர் கடந்த 03.11.2020 அன்று இரவு தனது கடமையை முடித்துக் கொண்டு வீட்டுக்குத் திரும்பி கொண்டிருந்த வேளையில் இனம் தெரியாத நபர்களால் கொலை செய்யப்பட்டிருந்தார்.

அந்தக் கொலை தொடர்பாக ஒருவர் சந்தேகத்தின் நிமித்தம் பொலிஸாரால் கைது செய்யப்பட்டுத் தற்பொழுது தடுப்புக்காவலில் வைக்கப்பட்டுள்ள நிலையில் அந்த கொலை தொடர்பாக மேலும் துப்புத்துலங்கி மன்றுக்கு அறிக்கையிடுமாறு குற்றப்புலனாய்வு அதிகாரிகளிடம் ஒப்படைக்கப்பட்ட நிலையில் அந்த வழக்கு விசாரணை மீண்டும் நேற்றுமுன்தினம் புதன்கிழமை மன்னார் மாவட்ட நீதிவான் நீதிமன்ற நீதிபதி மாணிக் கவாசகர் கணேசராஜ முன்னிலையில் விசாரணைக்கு எடுக்கப்பட்டது.

இந்நிலையில், மேற்படி வழக்கு தொடர்பாக கொழும்பிலிருந்து சென்றிருந்த குற்றப்புலனாய்வு திணைக்களத்திலிருந்து ஓர் அதிகாரியும் சந்தேக நபர் சார்பில் சட்டத்தரணி எஸ்.டினேஸ் மன்றில் முன்னிலையாகி இருந்தனர்.

இதையடுத்து மேற்படி கொலை தொடர்பாகக் கண்டுபிடிக்கப்பட்ட தடயப் பொருள்கள் பகுப்பாய்வுக்கு அனுப்பி வைக்கப்பட்டுள்ளபோதும் அவை இன்னும் கிடைக்கப் பெறவில்லையென நீதமன்றில் தெரிவிக்கப்பட்டதைத் தொடர்ந்து இந்த வழக்கை மீண்டும் எதிர்வரும் 17 ஆம் திகதி வரை நீதிபதி ஒத்திவைத்துள்ளார்.

கொரோனா காரணமாக சந்தேக நபர் இவ் வழக்கின் போது சிறை அதிகாரிகளால் மன்றில் முன்னிலைப்படுத்தப்படவில்லை. இவரை தொடர்ந்து விளக்க மறியலில் வைக்க உத்தரவிடப்பட்டுள்ளது.

நீங்கள் கேட்ட தலைவர் நான். நீங்கள் என்னிடம் ஒப்படைத்த பொறுப்பை நான் குறைவின்றி நிறைவேற்றுவேன்.

- இவ்வாறு ஜனாதிபதி கோட்டாபய ராஜபக்ச தெரிவித்தார்.

இலங்கையின் 73 ஆவது சுதந்திர தின நிகழ்வில் கலந்துகொண்டு, நாட்டு மக்களுக்கு உரையாற்றும் போதே, அவர் மேற்கண்டவாறு கூறினார்.

அவர் மேலும் தெரிவித்தாவது:-

நமது தாய்நாடு காலனித்துவவாதிகளிடமிருந்து சுதந்திரம் பெற்று 73 ஆண்டுகள் ஆகின்றன. சுதந்திரத்தை வென்றெடுக்க பல்வேறு தியாகங்களைச் செய்த சிங்கள, தமிழ், முஸ்லிம் மற்றும் மலாயர், பறங்கியர் போன்ற பல்வேறு சமூகங்களையும் சேர்ந்த அனைத்து தலைவர்களுக்கும் இன்றைய தினம் நாங்கள் மரியாதை செலுத்துகின்றோம்.

அதேபோன்று, தேசத்தின் சுதந்திரத்திற்காகவும், இறைமைக்காகவும் தங்கள் உயிர்களை தியாகம் செய்த, பல்வேறு அர்ப்பணிப்புகளைச் செய்த படை வீரர்களையும் நான் நன்றியுடன் நினைவுகூர்கிறேன்.

சுதந்திரம் பெற்ற 73 ஆண்டுகளில், ஒரு தேசமாக நாம் பல்வேறு சவால்களுக்கு முகம் கொடுத்திருக்கின்றோம். மதமற்றும் இன அடிப்படையிலான மோதல்கள், இனவாத மற்றும் பயங்கரவாத நடவடிக்கைகள், தேவையற்ற வெளிநாட்டு அழுத்தங்கள் மற்றும் அரசமைப்பு நெருக்கடிகள் போன்ற பல பிரச்சினைகளை அவ்வப்போது எதிர்கொண்டோம்.

தேசியப் பாதுகாப்பை உறுதி செய்தல், எமது நாட்டில் வாழும் பல்வேறு இனத்தவர்களுக்கிடையில் உண்மையான நல்லிணக்கத்தை ஏற்படுத்துதல், வறுமையை முற்றாக ஒழித்து வலுவான பொருளாதாரத்தை கட்டி யெழுப்பி நிலையான அபிவிருத்தியை ஏற்படுத்தும் சவால் இன்னும் எமக்கு முன் உள்ளது.

எமது நாட்டின் தேசிய மரபுரிமைகள், பாரம்பரிய பழக்கவழக்கங்கள், தேசியம் மற்றும் தேசப்பற்று ஆகியவை கடுமையான அச்சுறுத்தலுக்கு உள்ளாகியுள்ள நிலையில், பலவீனமுற்றிருந்த தேசியப் பாதுகாப்பை மீண்டும் உறுதிப்படுத்தி தாய்நாடு எதிர்கொண்ட சவால்களை வெற்றிகொள்வதற்கான தலைமைத்துவத்தை வழங்க இந்த நாட்டின் 69 லட்சத்திற்கும் அதிகமான மக்கள் என்னை ஜனாதிபதியாக தெரிவுசெய்தனர்.

நான் ஒரு சிங்களப் பௌத்த தலைவர். அதை வெளிப்படுத்த நான் ஒருபோதும் தயங்க மாட்டேன். பௌத்த போதனைகளின்படியே நான் இந்த நாட்டை நிர்வகிக்கிறேன். அனைத்து சமயங்களுக்கும் அனைத்து இனங்களுக்கும் உரிய கௌரவத்தை அளிக்கும் அஹிம்சையும் அமைதியும் கொண்ட பௌத்த தத்துவத்தில், எமது நாட்டில் உள்ள அனைத்து மதங்களுக்கும் அனைத்து இனங்களுக்கும் நாட்டில் நடைமுறையில் உள்ள சட்ட கட்டமைப்பிற்குள் சரி சமமாக சுதந்திரத்தை அனுபவிக்கும் உரிமை உண்டு.

தேசியத்தை மதிக்கும், நாட்டின் இறைமையைப் பாதுகாக்கும் ஒரு தேசிய தலைமைக்கு எதிராக தேசத்துரோக சக்திகள் அணி சேர்ந்து, தங்கள் இலக்குகளை அடைய உள்நாட்டு, வெளிநாட்டு சக்திகளின் ஆதரவை நாடுகின்றன.

இவர்கள் மிகவும் நுட்பமாக பல்வேறு போலிப் பிரசாரங்கள் மூலம் மக்களை தவறாக வழிநடத்த முயற்சிக்கின்றனர். இந்த நாட்டு மக்கள் எப்போதும் விவேகத்துடன் இருக்க வேண்டும் என்று நான் கேட்டுக்கொள்கிறேன். தரவுகளின் அடிப்படையில் விடயங்களை ஆராய்ந்து உண்மைகளை அறிந்து முடிவுகள் எடுக்கப்பட்டால் எவருக்கும் பொதுமக்களை தவறாக வழிநடத்த முடியாது.

நான் முன்வைத்த 'சுபீட்சத்தின் நோக்கு' கொள்கைத் திட்டத்தை நடைமுறைப்படுத்தவே மக்கள் தற்போதைய அரசாங்கத்திற்கு வாய்ப்பளித்துள்ளனர்.

எதிர்கால சந்ததியினருக்காக நாம் வென்ற சுதந்திரத்தை எப்போதும் பாதுகாப்பதற்கும், எமது நாட்டின் ஒருமைப்பாடு, ஆள்புல எல்லை மற்றும் இறைமையைப் பாதுகாப்பதற்கும் அரசு தலைவர் என்ற முறையில் நான் உறுதியளித்திருக்கிறேன். அந்த உறுதி மொழியை நான் எப்போதும் பாதுகாப்பேன்.

இலங்கை ஒரு ஜனநாயக நாடு. இந்த நாட்டில் வாழும் அனைத்து குடிமக்களுக்கும் சம உரிமை உண்டு. இன அல்லது மத அடிப்படையில் குடிமக்களைப் பிரிப்பதற்கான முயற்சிகளை நாங்கள் நிராகரிக்கிறோம். அனைத்து குடிமக்களின் அடிப்படை உரிமைகள் மற்றும் மனித உரிமைகள் பாதுகாக்கப்படுவதுடன், ஒரே சட்டம் என்ற கொள்கையே எமது நாட்டில் நடைமுறைப்படுத்தப்பட வேண்டும் என்பதே எப்போதும் எமது நிலைப்பாடு.

நாங்கள் எப்போதும் சட்டத்தின் ஆட்சியை மதிக்கிறோம். கடந்த காலத்தில் சட்டத்தை நடைமுறைப்படுத்தும் நிறுவனங்கள் மற்றும் நீதித்துறை மீது அரசியல் வாதிகள் மேற்கொண்டிருந்த அழுத்தத்தை மக்கள் நிராகரித்தனர். சட்டத்தை நடைமுறைப்படுத்தும் அதிகாரிகளிடமிருந்து நியாயமான, பக்கச்சார்பற்ற மற்றும் திறமையான சேவையை மக்கள் எதிர்பார்க்கிறார்கள். அதன்படி, மக்களின் முக்கிய கவனத்தை ஈர்த்த உயிர்த்த ஞாயிறு பயங்கரவாதத் தாக்குதல் மற்றும் மத்திய வங்கி மோசடி போன்ற குற்றங்களுக்கு எதிராக உடனடியாக நடவடிக்கை எடுக்க சட்டமா அதிபர் திணைக்களத்திற்கு



நீங்கள் கேட்ட தலைவர் நான்!

பொதுப்பை நிச்சயம் நிறைவேற்றுவேன்; சுதந்திர தின உரையில் கோட்டா முழக்கம்

நான் அறிவுறுத்தியுள்ளேன்

உயிர்த்த ஞாயிறு தாக்குதல் குறித்து ஆராய நியமிக்கப்பட்ட ஜனாதிபதி ஆணைக்குழுவின் இறுதி அறிக்கை தற்போது எனக்கு கிடைக்கப்பெற்றுள்ளது. அதன் பரிந்துரைகளை நடைமுறைப்படுத்துவதற்கு நான் நடவடிக்கை எடுத்துள்ளேன். மேலும் கடந்த நாடாளுமன்றத்தினால் இது பற்றி ஆராய்வதற்காக நியமிக்கப்பட்ட தேசியப் பாதுகாப்பு குறித்த கண்காணிப்பு செயற்குழுவின் பரிந்துரைகளும் கவனத்திற் கொள்ளப்பட்டு உயிர்த்த ஞாயிறு தாக்குதலுடன் சம்பந்தப்பட்ட அனைத்து தரப்பினருக்கும் எதிராக நடவடிக்கை எடுக்கப்படும். இந்த கொடூரமான குற்றத்தைத் திட்டமிட்ட உதவி ஒத்தாசைகள் வழங்கிய பொறுப்பானவர்கள் எவரும் சட்டத்திற்கு முகங்கொடுக்காமல் தப்பிக்க நாங்கள் அனுமதிக்க மாட்டோம். அதே போன்று இந்த நாட்டில் தீவிரவாதம் மீண்டும் தலைதூக்கவும் நாம் இடமளிக்க மாட்டோம்.

கொவிட் தொற்றுநோயால் முழு உலகமும் நெருக்கடியில் இருக்கும் இந்த நேரத்தில், எமது நாடும் பல சவால்களை எதிர்கொள்ள வேண்டியிருக்கிறது. ஒரு வருடத்திற்கும் மேலாக இந்த தொற்றுநோய் நாட்டின் பொருளாதார அபிவிருத்தி செயல்முறைக்கும் மக்களின் இயல்பு வாழ்க்கைக்கும் ஒரு தடையாக இருந்து வருகிறது. தற்போது, உலகெங்கிலும் உள்ள பல நாடுகள் கொவிட் வைரஸிற்கான தடுப்பூசிகளை வெற்றிகரமாக பரீட்சித்துள்ளன. இந்த தடுப்பூசிகளை விரைவாகப் பெறுவதற்கு இலங்கைக்கு உதவுமாறு இந்தியா, சீனா மற்றும் ரஷ்யா ஆகிய நாடுகளின் தலைவர்களிடம் நான் கேட்டுக்கொண்டேன்.

இந்த விடயம் தொடர்பில் உலக சுகாதார அமைப்புடனும் அரசாங்கம் கலந்துரையாடியது. அதன்படி, ஒரு தடுப்பூசி ஏற்கனவே இலங்கைக்கு இறக்குமதி செய்யப்பட்டு எமது மக்களுக்கு விநியோகிக்கப்பட்டுள்ளது. தடுப்பூசி ஏற்றுமதி நடவடிக்கைகளை தொடர்ச்சியாக முன்னெடுக்க திட்டமிடப்பட்டுள்ளது.

தற்போதைய உலகளாவிய நெருக்கடியை எதிர்கொண்டு அனைத்து நாடுகளும் கற்றுக்கொண்ட ஒரு முக்கியமான பாடம் வலுவான தேசிய உற்பத்தியாளர்களின் தேவையாகும். உணவுப் பாதுகாப்பு மற்றும் தன்னிறைவு ஆகியவற்றை உறுதி செய்வதற்காக சுதேச விவசாயத்துறையை மீளக் கட்டியெழுப்ப வேண்டும் என்ற எங்கள் கொள்கையானது சரியானதும் காலத்திற்கு ஏற்றதுமாகும் என்பதை இது மேலும் உறுதிப்படுத்துகிறது.

இலவச உர விநியோகம், நெல்லுக்கான உத்தரவாத விலையை ரூ.50 வரை உயர்த்தியமை, விவசாய கடன்களை தள்ளுபடி செய்தல், நாடு முழுவதும் ஆயிரக்கணக்கான குளங்களை புனரமைத்தல், வீட்டுத் தோட்டம் மற்றும் நகர்ப்புற விவசாய மேம்பாடு மற்றும் புதிய தொழில்நுட்பத்தைப் பயன்படுத்துவதை ஊக்குவிப்பதன் மூலம் விவசாய உற்பத்தித்திறனை அதிகரித்தல் போன்ற ஊக்குவிப்பு நடவடிக்கைகள் மூலம் நாட்டில் விவசாய மறுமலர்ச்சியை ஏற்படுத்த நடவடிக்கை எடுப்போம்.

நெல், சோளம், தானிய வகைகள், உருளைக்கிழங்கு மற்றும் வெங்காயம் ஆகியவற்றின் உற்பத்தியை ஊக்குவிக்கும் வகையில் இறக்குமதி வரியை முகாமெத்துவம் செய்து, உள்நாட்டில் உற்பத்தி செய்யப்பட முடியுமான மஞ்சள் போன்ற பொருள்களின் இறக்குமதியைக் கட்டுப்படுத்துவதன் மூலமும், மிளகு போன்ற பயிர்களின் மீள் ஏற்றுமதியைக் கட்டுப்படுத்த

துவதன் மூலமும் விவசாயிகளை வலுப்படுத்த மேற்கொள்ளப்பட்ட தீர்மானங்களின் மூலம் வெற்றிகரமான பெறுபேறுகள் கிடைக்கப் பெற்று வருகின்றன. உள்நாட்டு உற்பத்தி அதிகரித்து ஏற்றுமதி வாய்ப்புகள் விரிவடைந்துள்ளன.

உள்ளூர் விவசாயிகளை பொருளாதார ரீதியாக வலுப்படுத்த விவசாயிகளை தொழில்முயற்சியாளர்களாக மாற்ற வேண்டும் என்று நான் எப்போதும் கூறியுள்ளேன். நாட்டிற்கு பெரும் அந்நிய செலாவணியைக் கொண்டுவரும் ஒரு துறையாக விவசாயத்தை மேலும் மேம்படுத்துவதே எங்கள் நோக்கம்.

பொருளாதார வளர்ச்சியில் தொழில்துறை மற்றும் சேவைத் துறைகளின் முக்கியத்துவத்தை நாம் மறக்கவில்லை. சமீப காலங்களில், இந்தத் துறைகளுக்கு வரிச் சலுகைகளை வழங்குவதன் மூலமும், வட்டி வீதங்களைக் குறைப்பதன் மூலமும் தொழில்துறை மற்றும் சேவைத் துறைகளை ஊக்குவிக்க அரசாங்கம் நடவடிக்கை எடுத்துள்ளது. புத்திக், பிரம்பு, களிமண் மற்றும் ஆபரணங்கள் போன்ற பாரம்பரியத் தொழில்களை மேம்படுத்துவதற்காக நிறுவப்பட்ட இராஜாங்க அமைச்சுக்கள் மூலம் ஏற்கனவே பெரும் முன்னேற்றம் ஏற்பட்டுள்ளது.

எமது நாட்டின் பொருளாதாரத்தில் முக்கிய பங்கு வகிக்கும் சிறிய மற்றும் நடுத்தர தொழில்முயற்சியாளர்கள் மற்றும் சுயதொழில் செய்பவர்களுக்கு மிகவும் குறைந்த ஒற்றை இலக்க வட்டி வீத கடன் வசதிகளை வழங்குவதிலும், தேவையான ஒப்புதல்களைப் பெறுவதில் ஏற்படும் தாமதங்களைக் குறைக்க நடவடிக்கை எடுப்பதற்கும் அவர்களுக்குத் தேவையான பயிற்சி அளிப்பதற்கும் நாங்கள் கவனம் செலுத்தினோம்.

நிர்மாணத் துறையினருக்கு ஊக்கமளித்தல் செயலிழந்திருக்கும் பொருளாதாரத்தை மீண்டும் செயற்படுத்துவதற்கான வெற்றிகரமான ஒரு மூலோபாயமாகும். அதன்படி, நாங்கள் ஏற்கனவே ஆரம்பித்துள்ள 100,000 கி.மீ வீதி அபிவிருத்தி திட்டம், புத்தாயிரம் பாலங்கள் அமைத்தல், நாடு முழுவதும் குளங்களை புனரமைக்கும் நீர்ப்பாசன அபிவிருத்தித் திட்டம், 'ஒரு கிராமத்திற்கு ஒரு வீடு' என்ற கருப்பொருளின் கீழ் 14,000 கிராமப்புற வீடுகளை நிர்மாணித்தல், நகர்ப்புற சேரிப்புரங்களில் வசிப்போர், குறைந்த வருமானம் ஈட்டுபவர்கள் மற்றும் நடுத்தர வருமானம் ஈட்டுபவர்களுக்காக ஒரு லட்சம் வீடுகளை நிர்மாணிக்கும் திட்டம், தோட்ட மக்களுக்கு 4,000 வீடுகளை நிர்மாணித்தல் மற்றும் நாடு முழுவதும் மக்கள் செறிவாக உள்ள பகுதிகளில் நடைபாதைகள் அமைத்தல் போன்ற திட்டங்கள் பொதுமக்களின் நலனுக்கும் பொருளாதாரம் புத்துயிர் பெறுவதற்கும் நேரடியாக பங்களிக்கும்.

விவசாயம், கைத்தொழில் மற்றும் சேவைகள் ஆகிய மூன்று துறைகளின் வளர்ச்சியின் மூலம் தேசிய பொருளாதாரத்தை வலுப்படுத்தவும், இலங்கையில் வெளிநாட்டு முதலீட்டிற்கான தடைகளை அகற்றவும் நாங்கள் நடவடிக்கை எடுப்போம். நாட்டின் பொருளாதார மையப்பகுதியை வெளிநாட்டினருக்கு விற்கக் கூடாது என்ற கொள்கை எவ்வித மாற்றமும் இன்றி பின்பற்றப்படுவதுடன், வெளிநாட்டு முதலீட்டாளர்கள் இலங்கைக்கு கொண்டு வரப்படுவதைத் தடுக்க பல்வேறு திட்டங்கள் குறித்து துறை விவாக்கியானங்களை முன்வைப்போரின் அரசியல் உள்நோக்கங்களை பெரும்பான்மையான மக்கள் அறிவுபூர்வமாக ஆராய்வார்கள் என்று நாங்கள் நம்புகிறோம்.

(10 ஆம் பக்கம் பார்க்க...)

அனைத்துப் பிரஜைகளுக்கும்மான சுபீட்சமான நாட்டை கட்டியெழுப்புவதின் தோல்வியை உணரமுடிகின்றது!

மாற்றுக்கொள்கைகளுக்கான மத்திய நிலையம் சுட்டிக்காட்டு

சுதந்திரத்தின் பின்னரான இலங்கையில் ஆட்சிப்பீட மேறிய அரசாங்கங்களால் இழைக்கப்பட்ட மிகமுக்கிய தவறுகளை மதிப்பீடு செய்வதற்கான வாய்ப்பை சுதந்திர தினம் வழங்குகின்றது. குறிப்பாக அனைத்துப் பிரஜைகளுக்கும்மான சுபீட்சத்துடன் கூடிய ஸ்திரமானதும் அமைதியானதுமான நாட்டைக் கட்டியெழுப்புவதில் ஏற்பட்டிருக்கும் தோல்வியைத் தற்போது உணரமுடிகின்றது என மாற்றுக்கொள்கைகளுக்கான நிலையம் சுட்டிக்காட்டியிருக்கிறது.

மேலும், இலங்கை தொடர்பில் ஈ.நா. மனித உரிமைகள் ஆணையாளரால் மிகவும் காட்டமான அறிக்கை யொன்று வெளியிடப்பட்டதன் பின்னர் கொண்டாடப்படவுள்ள முதல் சுதந்திரதினம் இது என்று கூறியிருக்கும் அந்நிலையம், நாட்டின் பிரஜைகள் அனைவரினதும் உரிமைகளை உறுதிப்படுத்தும் விதமாகச் செயற்படுவதற்கு அரசாங்கம் தவறும்பட்சத்தில், இலங்கை தொடர்பில் ஈ.நா. உறுப்புநாடுகள் வலுவானதொரு தீர்மானத்தை நிறைவேற்ற வேண்டும் என்றும் வலியுறுத்தியிருக்கிறது.

இலங்கையின் 73 ஆவது சுதந்திரதினத்தில் நாட்டில் நிலவும் இன - மதங்களுக்கு இடையிலான உறவு மற்றும் ஜனநாயகக் கட்டமைப்புகளின் மீதான அச்சுறுத்தல்கள் தொடர்பில் நாம் பெரிதும் அவதானம் செலுத்தியிருக்கிறோம். உலகலாவிய தொற்றுநோயால் ஏற்பட்ட முன்னரே எதிர்வுகூறப்படாத சவால்கள், வலுவடைந்து வரும் சர்வாதிகாரப்போக்கு, இராணுவ மயமாக்கப்பட்ட அரசு நிர்வாகம், உயர்வடைந்துவரும் தண்டனைகளி லிருந்து தப்பிக்கும் போக்கு மற்றும் அடிப்படை சுதந்திரத்தின் மீதான அச்சுறுத்தல் ஆகியவற்றின் பின்னணியிலேயே இந்தக் கரிசனை எழுந்துள்ளது. அதுமாத்திரமன்றி, தீவிரமடைந்துள்ள கண்காணிப்புக்கள், அடக்கு முறைகள் மற்றும் சிறுபான்மையினரை இலக்கு வைக்கும் நடவடிக்கைகளின் விளைவாக கருத்துகளை அல்லது விமர்சனங்களை முன்வைப்பதற்கான இடைவெளி சுருங்கி வருகின்றது.

மேலும் ஹிஜாஸ் ஹிஸ்புல்லா, ரம்ஸிரசீக், அனாஃப் ஜலீம் உள்ளிட்ட எழுத்தாளர்கள், சட்டத்தரணிகள், ஊடகவியலாளர்கள் தன்னிச்சையாகக் கைது செய்யப்படுகின்றமையுடன் தடுத்து வைக்கப்படும் சம்பவங்கள் அதிகரித்துள்ளன. மேலும் இதன்போது உரிய நெறிமுறைகள் பின்பற்றப்படாமையுடன், இந்தக் கைது இடம்பெறுவதற்கான காரணம் என்ன என்ற கேள்வியும் பரவலாக எழுந்துள்ளமையே அவதானிக்க முடிகின்றது. அத்தோடு எவ்வித விஞ்ஞானபூர்வ அடிப்படைகளுமின்றி மேற்கொள்ளப்பட்ட கொரோனா வைரஸ் தொற்றால் உயிரிழப்போரின் சடலங்களைக் கட்டாயமாகத் தகனம் செய்வதற்கான தீர்மானமும் பாரிய கரிசனைகளைத் தோற்றுவித்திருப்பதுடன் இது இலங்கையின் சிறுபான்மையின முஸ்லிம் சமூகத்தை நேரடியாகப் பாதிப்பதாகவும் அமைந்துள்ளது. இவையனைத்தும் இலங்கையின் அரசு கொள்கையில் சிங்கள - பௌத்த தேசியவாதத்தின் ஆதிக்கம் வலுவடைந்து வருகின்றமையேக் காண்பிக்கின்றது.

சுதந்திரத்தின் பின்னரான இலங்கையில் ஆட்சிப்பீடமேறிய வெற்றிகரமான அரசாங்கங்களால் இழைக்கப்பட்ட மிகமுக்கிய தவறுகளை விளங்கிக்கொள்வதற்கான வாய்ப்பை சுதந்திரதினம் வழங்குகின்றது. குறிப்பாக அனைத்துப் பிரஜைகளுக்கும்மான சுபீட்சத்துடன் ஸ்திரமானதும் அமைதியானதுமான நாட்டைக் கட்டியெழுப்புவதில் ஏற்பட்டிருக்கும் தோல்வியை உணரமுடிகின்றது. கடந்த காலங்களைப் பொறுத்தவரையில், இலங்கையில் பெரும்பாலான அரசாங்கங்கள் இன நல்லிணக்கத்தை ஏற்படுத்துவதற்கு எவ்வித முயற்சிகளையும் எடுக்காதமைமாத்ரிமல்ல, மாறாக, அவற்றால் மேற்கொள்ளப்பட்ட நடவடிக்கைகள் இனங்களுக்கிடையிலான முரண்பாடுகளை அதிகரித்திருக்கின்றமையுடன் சிறுபான்மையின சமூகங்களை மேலும் ஒடுக்கியிருக்கிறது என்றே கூறவேண்டும்.

இந்நிலையில் 73 ஆவது சுதந்திரதினம் ஒரு தொற்று நோய்ப் பரவலுக்கிடையில் நடத்தப்படும் முதலாவது

சுதந்திரதினம் என்பதுடன் தற்போது நிலவும் குழப்பகரமான நிலைவரங்களை மதிப்பாய்வு செய்யவேண்டிய அவசியமும் காணப்படுகின்றது. அதேவேளை, தற்போது உருவாகியிருக்கும் பொருளாதார மற்றும் சமூக ரீதியான சவால்கள் தொடர்பில் உடனடியாக அவதானம் செலுத்தப்பட வேண்டும். எனினும் அவற்றுக்கான தீர்வுகள் தொடர்பாக ஆராய்வதற்குப் பதிலாக விசேட செயலணிகளை அமைப்பதிலும் முன்னர் இராணுவ அதிகாரிகளுக்கு முன்னுரிமை அளிப்பதிலும் கவனம் செலுத்தப்பட்டுவருகின்றது. இலங்கை தொடர்பில் ஈக்கிய நாடுகள் மனித உரிமைகள் ஆணையாளரால் மிகவும் காட்டமான அறிக்கையொன்று வெளியிடப்பட்டதன் பின்னர் கொண்டாடப்படவுள்ள முதல் சுதந்திரதினமும் இதுவாகும்.

இத்தகைய பின்னணியில், இலங்கைப் பிரஜைகள் அனைவரினதும் உரிமைகளை உறுதிப்படுத்தும் விதமாக அரசாங்கம் செயற்படுவதற்குத் தவறும் பட்சத்தில், இலங்கை தொடர்பில் ஈ.நா. உறுப்புநாடுகள் வலுவான தொரு தீர்மானத்தை நிறைவேற்ற வேண்டும் என்று நாம் வலியுறுத்துகின்றோம். அது இலங்கையில் மனித உரிமைகள், சட்டத்தின் ஆட்சி, பொறுப்புக்கூறல், நல்லிணக்கம் ஆகியவற்றை உறுதி செய்வதற்கு உதவியாக அமையும்.

இந்த வாரத்தைக் கொண்டாடுவதற்கு அப்பால், இலங்கையின் தற்போதைய நிலைவரம் மிகவும் அவதானத்திற்குரியதாக இருக்கின்றது. தவறான நம்பிக்கைகளின் விளைவாக வரலாற்றுப் பிழைகள் மீண்டும் இழைக்கப்படும் அதேவேளை, இம்முறை அதன் விளைவு வேறானதாக இருக்கலாம். எனினும் தற்போது இலங்கையில் நிலவும் போக்குகள் புறக்கணிக்கப்படக்கூடா. அதுமாத்திரமன்றி நாட்டின் ஜனநாயகத்துக்கு அச்சுறுத்தலை ஏற்படுத்தும் வகையிலான நடவடிக்கைகளை அனைவரும் சவாலுக்கு உட்படுத்த வேண்டியது அவசியமாகும் என்றும் அந்த அறிக்கையில் சுட்டிக்காட்டப்பட்டுள்ளது.

6 ஆம் மாடியில் இருந்து வீழ்ந்ததில் யுவதி சாவு!

தற்கொலையா என பொலிஸார் சந்தேகம்

மாதாம்பிட்டி -ரந்தியவுயன தொடர்மாடி குடியிருப்பில் ஆறாம் மாடியிலிருந்து வீழ்ந்து யுவதி யொருவர் உயிரிழந்துள்ளார் எனப் முகத்துவாரம் பொலிஸ் நிலைய பொறுப்பதிகாரி தெரிவித்தார்.

முகத்துவாரம் பொலிஸ் பிரிவுக்கு மாதாம்பிட்டி - ரந்தியவுயன தொடர்மாடி குடியிருப்பு தொகுதியின் ஆறாம் மாடியில் வசித்துவந்த 27 வயதுடைய யுவதியொருவரே இவ்வாறு உயிரிழந்துள்ளார். இவர், தற்கொலை செய்துகொண்டிருக்கலாம் என சந்தேகிக்கும் பொலிஸார், அது தொடர்பில் விசாரணைகளை முன்னெடுத்து வருகின்றனர்.

சடலம் தொடர்பான நீதிவான் பரிசோதனைகள் முன்னெடுக்கப்பட்டமையேடுத்து, சடலம் பிரேத பரிசோதனைக்காக கொழும்பு தேசிய வைத்திய சாலைக்கு எடுத்துச் செல்லப்பட்டுள்ளது.

மியன்மாரில் தேர்தல் அதிகாரிகள் சிறைப்பிடிப்பு இலங்கை தேர்தல்கள் ஆணைக்குழு கண்டனம்

மியன்மார் தேர்தல்கள் ஆணைக்குழுவின் அதிகாரிகள் சிறைப்பிடிக்கப்பட்டமை சட்டத்துக்கும் ஜனநாயகத்துக்கும் முரணானது என்று தெரிவித்திருக்கும் இலங்கை தேர்தல்கள் ஆணைக்குழு, அவர்கள் உடனடியாக விடுதலை செய்யப்பட வேண்டும் என்றும் வலியுறுத்தியிருக்கிறது.

மியன்மாருக்கு ஜனநாயகம் கொண்டுவருவதற்கான போராட்டத்தில் 15 ஆண்டுகள் வீட்டுக்காவலில் இருந்த தேசிய ஜனநாயக லீக் கட்சித்தலைவரும் அமைதிக்கான நோபல் பரிசு பெற்றவருமான ஆங் சான் சூகியும் தேர்தல் மூலம் தெரிவு செய்யப்பட்ட தலைவர்களும் தேர்தல்கள் ஆணைக்குழுவின் அதிகாரிகளும் இராணுவத்தினரால் தடுப்புக் காவலில் வைக்கப்பட்டுள்ளனர்.

இதனைக் கண்டனம் செய்து இலங்கையின் தேர்தல்கள் ஆணைக்குழு வெளியிட்டுள்ள அறிக்கையிலேயே மேற்கண்டவாறு குறிப்பிடப்பட்டுள்ளது. அதில் மேலும் கூறப்பட்டிருப்பவை வருமாறு -

மியன்மாரில் தேர்தலின் பின்னர் ஜனநாயக ஆட்சி தூக்கிவிடப்பட்டுள்ளமையே நாம் வன்மையாகக் கண்டிக்கின்றோம்.

மியன்மாரின் தேர்தல்கள் ஆணைக்குழுவின் தலைவரும் ஏனைய அதிகாரிகளும் சிறையில் அடைக்கப்பட்டுள்ள செய்தி பெரிதும் அதிர்ச்சியளிக்கின்றது.

அந்நாட்டு சட்டத்திட்டங்களின்படி தமக்குரிய கடமையை சரிவர நிறைவேற்றி தேர்தல்கள் ஆணைக்குழுவின் அதிகாரிகள் சிறைப்பிடிக்கப்பட்டமை மிகவும் துரதிஷ்டவசமானதாகும்.

மியன்மார் தேர்தல் ஆணைக்குழு அதிகாரிகள் சிறையில் அடைக்கப்பட்டுள்ளமை சட்டத்துக்கு முரணானதும் ஜனநாயகத்துக்கு எதிரானதுமான செயற்பாடாகும்.

எனவே, அவர்கள் உடனடியாக விடுதலை செய்யப்படவேண்டும் என்று வலியுறுத்தும் அதேவேளை, ஜனநாயக ரீதியில் செயற்படுமாறும் கோருகின்றோம் என்று அந்த அறிக்கையில் கூறப்பட்டுள்ளது.

சுதந்திர தினத்தில் தமிழ் மொழியிலும் தேசிய கீதம் பாடப்படல் வேண்டும்!

மன்னார் மாவட்ட பிரஜைகள் குழு கோரிக்கை

மன்னார், ஜன. 05 சிங்கள மொழியைப் போன்று தமிழ் மொழியும் அரசு கரும மொழியாக உள்ளமையால் தமிழ் மொழியிலும் தேசிய கீதத்தைப் பாடுவதற்கு அரசு ஆவன செய்ய வேண்டும் என மன்னார் மாவட்ட பிரஜைகள் குழு கோரிக்கை விடுத்துள்ளது.

இந்த விடயம் தொடர்பாக மன்னார் மாவட்ட பிரஜைகள் குழு கடந்த புதன் கிழமை ஊடக அறிக்கை ஒன்றை விடுத்துள்ளது.

அந்த அறிக்கையில் குறிப்பிடப்பட்டுள்ளவை வருமாறு -

பெப்ரவரி 4 ஆம் திகதி சுதந்திர தினத் தன்று தமிழ் மொழியில் தேசிய கீதம் பாடப்பட மாட்டாது என்று பாதுகாப்பு அமைச்சு தெரிவித்தமையே மன்னார் மாவட்ட பிரஜைகள் குழு வன்மையாகக்

கண்டிக்கின்றது. சிங்கள மொழியைப் போன்று தமிழ் மொழியும் அரசு கரும மொழியாக இருக்கின்றபடியால் தமிழ் மொழியிலும் தேசிய கீதத்தைப் பாடுவதற்கு அரசு ஆவன செய்ய வேண்டும் என்று மன்னார் மாவட்ட பிரஜைகள் குழு ஆகிய நாம் வலியுறுத்துகின்றோம்.

இது தமிழ் மொழியிலும் பாடப்படும் போது இனப்பிரச்சினைக்குரிய தீர்வுக்கான ஒரு வழியாக அமையும் என்று நம்புகின்றோம்.

இல்லையேல் இது இனப் பிரச்சினை தீர்வுக்கான வழியை அடைக்கும் செயலாகவே அமையும் என்பதை வலியுறுத்தி நிற்கின்றோம் என மன்னார் மாவட்ட பிரஜைகள் குழு விடுத்துள்ள ஊடக அறிக்கையில் மேலும் குறிப்பிடப்பட்டுள்ளது.

காரை கொள்வனவு செய்வதாகக் சற்றி கொள்ளையிட்ட சென்றுள்ள நபர்கள்!

மத்தேகொட பகுதியில் 52 லட்சம் ரூபா காரொன்றை கொள்வனவு செய்வதாகக் கூறி அதனை கொள்ளையிட்ட சென்ற சந்தேக நபர்களைக் கைது செய்வதற்காக விசாரணைகளை பொலிஸார் ஆரம்பித்துள்ளனர் எனப் பொலிஸ் ஊடகப் பேச்சாளர் பிரதி பொலிஸ்மா அதிபர் அஜித் நோஹண தெரிவித்தார்.

இது தொடர்பில் அவர் மேலும் கூறியவை வருமாறு -

மத்தேகொட பகுதியில் 52 லட்சம் ரூபா பெறுமதியான கார் ஒன்றை விற்பனை செய்வதாகவும், அந்த காரை கொள்வனவு செய்ய விரும்புவவர்கள் தொலைபேசியூடாகத் தொடர்புக்கொள்ளுமாறும் நபரொருவர் இணையத்தளத்தில் விளம்பரம் செய்துள்ளார்.

அந்த நபர் காரின் உரிமையாளர், அவரது மனைவி மற்றும் தந்தை ஆகியோரின் தொலைபேசி இலக்கங்களை அந்த விளம்பரத்தில் பதிவிட்டுள்ளார். இந்நிலையில் குறித்த காரை கொள்வனவு



செய்வதற்கு விளம்பரம் செய்த நபருக்கு பல தொலைபேசி அழைப்புக்கள் வந்துள்ளன. அதனைத் தொடர்ந்து காரை பார்வையிடுவதற்காக நால்வர் வந்துள்ளனர். வந்தவர்களில் மூவர் காரை செலுத்தி பார்க்க வேண்டும் என்று கூறி, கார் உரிமையாளருடன் அதனை ஓட்டிச் சென்றுள்ளனர். வீட்டிலிருந்து சிறிது தூரம் சென்றதும் சந்தேக நபர்கள் உரிமையாளரை வெளியே தள்ளி காரை கொள்ளையிட்டு சென்றுள்ளனர். சந்தேக நபர்கள் தொடர்பில் மத்தேகொட பொலிஸார் விசாரணைகளை ஆரம்பித்துள்ளனர்.



ஈழத்துச் சிதம்பர யாத்திரை 14

வே.வரதசுந்தரம்

மேழிதரும் கந்தமலி வெண்சோறுங் கறிவகையும் விருந்தினர்க்கு நாளுநளி யூட்டிவழி விடுத்துப்பின வருவிருந்த நயப்பி னோர்க்கு மாழமலி கண்மடவார் மனவெயல்வா மறம்வளரும் மற்றோ எனன்னிள் நாழியிரு நெற்கொண்டே யறம்வளர்த்தே நங்கையிங்கு நயந்த தாலே!

பண்டைய காலத்தில், உமையாள் இறைவனிடத்து இருநாழி நெல்லுப்பெற்று, பூமிவந்து, கங்கைநாட்டு உழவரிடத்து அதனைக் கொடுத்து, அதனைப் பெருக்கிக் காஞ்சிசென்று ஒன்றல்ல, இரண்டல்ல முப்பத்திரண்டு அறங்களை வளர்த்தாள். அறம் வளர்த்த நங்கையானாள். அறம் வளர்த்த நங்கையாம் செளந்தரம்பிகை அம்மை காரை மண்ணில் வாழ்வதால் இங்கு அறங்கள் வளர்கின்றன என்று ஈழத்துச் சிதம்பரத் தலபுராணப்பாடல் கூறுகின்றமை கேட்டு வியந்து நிற்கின்றனர் யாத்திரை வந்த சிவனடியார்கள்.

ஈழத்துச் சிதம்பரத் தேர்த்திருவிழாக் காட்சியின் மாட்சி கேளீர். ஐந்து கரத்துப் பிள்ளையார் ஒருதேரில். வள்ளிநாயகி, தெய்வநாயகி சமேதமுருகப் பெருமான் இன்னொரு தேரில். அடியார்களின் அல்லல்

காணிக்கையாய்ப் பாடிக் கைதொழுவுமாம் - ஆனிப்பொன் அம்பலத்தி லாடுகின்ற ஐயனவன் தேருர்ந்து எமையெல்லாங் காப்பான் இவன்!

ஈழத்துச் சிதம்பரத்துச் சிற்பத் தேரின் பேரழகை, மாண்பினை, அதை உருவாக்கும் திருப்பணியில் உயிர்ப்புடன் பணிபுல ஆற்றிய இந்துக் கலாசார முன்னாள் அமைச்சர் தி. மகேஸ்வரன் விரித்துக் கூறுவதைக் கேளுங்கள் -

'தங்களுடைய குலதெய்வமாகிய சிதம்பரேஸ்வரப் பெருமானுக்குச் சிற்பங்கள் நிறைந்த சித்திரத்தேர் ஒன்றை

தேர்த்திருவிழா பேரெழில்



திர்க்கும் ஐயனார் மற்றொரு தேரில். தித்திக்கும் திருவாச கம்தந்த மணிவாசகப் பெருமான் பிறிதொரு தேரில். திருநடனமாடும் நடராசப் பெருமான் வேறொரு தேரில். சிவகாமிசுந்தரி அம்மை. இவ்வாறாக எல்லாக் கடவுள்களும் ஈழத்துச் சிதம்பரத்தில் மூன்றாம் வீதியால் தேருலா வருவர். ஊர்கூடித் தேர்இழுக்கும் இனியகாட்சி அது. அப்போது பக்தர்கள் 'திண்ணைபுரத்துச் சிவ', 'திண்ணைபுரத் துச் சிவ' என்று உச்சாடனம் செய்து வழிபாடியுற்றுவர். தில்லையில் நிகழ்வதொப்ப ஈழத்துச் சிதம்பரத் தேர்த்திருவிழா வடிவழகைக் கண்ணாரக் கண்டு எல்லை இல்லாப் பேரின்ப வாரிதியில் திளைப்பர் இங்கு யாத் திரை வந்த சிவனடியார்கள், 'சிவசிவ' என்னும் ஈரெழுத்து மந்திரத்தின் மாண்பினைச் சிற்திப்பர்.

சிவசிவஎன்றிடத் தீவினைமாளும் சிவசிவவென்னச் சிவகத்தானே!

தேருர்ந்துவரும் ஈழத்துச் சிதம்பர நடராசனின் அருட்காட்சி கண்டு, இச்சிவனடியார்கள் 'எம்மையெல்லாங் காப்பான் இவன்' என்று நம்பிக்கை பெறுகின்றனர். இச்சித்திரத் தேரின் பேரழகைப் பாடுகிறார் சிற்பியை. **அற்புதங்கள் தத்துவத்தோடாண்டவனின் கோலமெலாம் சிற்பமெனச் சேர்ந்திருக்கும் சித்திரத்தேர் -**

முற்றிலுமாய்க் கண்ணைக் கவர்ந்திழுத்துக் கைகளையும் கூப்புவிக்கும் திண்ணைக் களியான் திரு.

மாணிக்க வாசகரின் மாண்புடைய வாசகத்தைக்

உருவாக்க வேண்டும் என்று காரைநகர்ப் பதியில் வாழும் சிவனடியார்கள் அனைவரும் விரும்பினார்கள். அடியார்கள் அனைவரினதும் ஒருமித்த விருப்பம் இன்று சிற்பங்கள் நிறைந்த சித்திரத் தேராக வடிவம் பெற்றுத் திகழ்கிறது.

நடராசப் பெருமானுடைய நாட்டிய கரணங்கள் நூற்றொட்டும் இத்தேரிலே அழகான சிற்பங்களாகச் செதுக்கப்பட்டுள்ளன. இந்தியாவிலோ, இலங்கையிலோ இவ்வாறு நூற்றிரெட்டு நாட்டிய கரணங்களும் செதுக்கப்பட்ட சிற்பங்கள் உடையதேர் எதுவுமே இல்லை. முதன் முதலாக நூற்றிரெட்டுத் தாண்டவங்களுடன் அமைக்கப்பட்ட சித்திரத்தேர் இதுவாகும்.

நூகர வடிவில் இத்தேர் அமைக்கப்பட்டு உள்ளது. முப்பத்தொன்பது அடி உயரத்தில் உருவாக்கப்பட்டுள்ள இத்தேருக்கு ஆறடி உயரம் கொண்ட நான்கு சில்லுகளும், ஐந்தடி உயரம் கொண்ட இரண்டு சில்லுகளும் அமைக்கப்பட்டுள்ளன.

அடித்தளத்தில் ஐந்து வரிசைகளில் விக்கிரகக் கட்டைகள் பொருத்தப்பட்டு உள்ளன. சிவனுடைய இருபத்தைந்து மூர்த்தங்களும், சிவனை மறவாச் சிந்தனையாளராகிய அறுபத்து மூன்று நாயன்மார்களின் வரலாறுகளும், சிவனின் நூற்றொட்டுத் தாண்டவங்களும், ஈழத்துச் சிதம்பரேஸ்வரப் பெருமானின் ஆலய வரலாறுகளும் சிற்பங்களாகச் செதுக்கப்பட்டு உள்ளன.

இவற்றுடன் யாளிச் சிற்பங்கள், குதிரைச் சிற்பங்கள், அன்னப் பறவைகள், மகரப்பட்சிகள் ஆகிய சிற்பங்களால் தேரின் அடிப்பாகம் உருவாக்கப்பட்டு உள்ளது. இருபத்தியெட்டுப் பவளக் கால்கள் தேரின் மேல்விமானத்தைத் தாங்கி நிற்கின்றன. இவற்றின் முன்பாகத்தில் எட்டடி உயரம் கொண்ட யாளிகள் பொருத்தப்பட்டுள்ளன.

பஞ்ச கிருத்தியத்தில் தேர்த்திருவிழா அழித்தல் தொழிலைக் குறிப்பதால் மேல் விமானம் துணிவேலைப்பாடுகளால் அலங்கரிக்கப்பட வேண்டும் என்பதே ஆகம விதியாகும். இத்தேரில் அமைந்திருக்கும் கொடிகள், அலங்கார வேலைப்பாடுகளுடன் அமைந்த தேர்ச்சீலைகள் என்பன தமிழ்நாட்டின் கும்பகோணத்தில் இருந்து தருவிக்கப்பட்டன.

தேரின் உச்சியிலே மூன்றடி உயரம் கொண்ட கலசம் பொருத்தப்பட்டுள்ளது. தேரின் முன்பக்கத்தில் பிரம்மாவின் உருவத்துடன் நான்கு பெரியகுதிரைகளும் அமைக்கப்பட்டுள்ளன.

(தொடரும்...)

சம்பள உயர்வு கோரி இடம்பெற உள்ள பணிப்புகிஸ்கரிப்பு போராட்டம் நியாயமானது ஆர்.யோகராஜ் தெரிவிப்பு

பெருந்தோட்டத் தொழிலாளர்களின் 1,000 ரூபா அடிப்படை சம்பளத்தை வலியுறுத்தி இன்று (வெள்ளிக்கிழமை) முன்னெடுக்கப்படவுள்ள வேலை நிறுத்த போராட்டம் நியாயமானதாகும்.

மலையக மக்களும் பெருந்தோட்டத் தொழிலாளர்களும் உறுதியாக நின்று இந்தப் போராட்டத்தில் பங்குபற்றி அதில் வெற்றியடைய வேண்டும் என்று முன்னாள் நாடாளுமன்ற உறுப்பினர் ஆர்.யோகராஜ் தெரிவித்தார்.

இது தொடர்பில் அவர் மேலும் கூறுகையில் -

இன்று வெள்ளிக்கிழமை பெருந்தோட்டத் தொழிலாளர்கள் வேலை நிறுத்த போராட்டத்தில் ஈடுபடவுள்ளனர். அடிப்படை சம்பளமாக 1,000 ரூபா வழங்கப்பட வேண்டும் என்ற கோரிக்கை கடந்த 5 வருடங்களாக முன்வைக்கப்பட்டுவருகிறது. இது பெருந்தோட்ட மக்களின் எதிர்பார்ப்பாகும்.

சட்ட பூர்வமாக இந்த சம்பள அதிகரிப்பை வழங்குவதற்கு அரசாங்கமும் நடவடிக்கைகளை முன்னெடுத்து வருகின்ற நிலையில், முதலாளிமார் சம்பளமே அதனை ஏற்றுக் கொள்ளாத நிலையே காணப்படுகிறது. எனவே, இந்தக் கோரிக்கையை வலியுறுத்தி முன்னெடுக்கப்படவுள்ள ஆர்ப்பாட்டம் நியாயமானதாகும்.

மலையக மக்கள் மற்றும் பெருந்தோட்டத் தொழிலாளர்கள் ஒன்றிணைந்து உறுதியாக இந்த போராட்டத்தில் வெற்றி பெற வேண்டும் என்று அனைவரிடமும் ஐக்கிய தேசியக் கட்சி சார்பாகவும் இலங்கை தேசிய தோட்ட தொழிற்சங்கம் சார்பாகவும் கேட்டுக் கொள்கின்றேன். - என்றார்.

மயக்கமருந்து கலந்த உணவு கொடுத்து திருட்டு:

பஸ்ஸில் சென்ற இரு பெண்களும் 2 நாள் களிப்பின் மயக்கம் தெளிந்தனர்

பொலிஸார் தெரிவிப்பு!

பஸ்ஸில் பயணித்த பெண்களிருவருக்கு, மயக்க மருந்தடங்கிய உணவை வழங்கி அவர்களுடைய தங்க நகைகள் மற்றும் பணத்தைக் கொள்ளையிட்டு தப்பிச்சென்ற நபரை கைது செய்வதற்காக சாலியவெள பொலிஸார் விசாரணைகளை ஆரம்பித்துள்ளனர் எனப் பொலிஸ் உட்கப்பேச்சாளர் பிரபு பொலிஸ் மா அதிபர் அஜித்ரோஹண தெரிவித்தார்.

இது தொடர்பில் அவர் மேலும் கூறியவை வருமாறு:-

அனூராதபுரத்திலிருந்து - கொழும்பு நோக்கிச் சென்ற பஸ் ஒன்றில் பயணித்த பெண்கள் இருவருக்கு நபரொருவர் மயக்கமருந்து அடங்கிய உணவு பொருள் ஒன்றை வழங்கி, அவர்களை மயக்கமடையச் செய்து, அவர்களுடைய தங்க நகைகள் மற்றும் பணத்தை கொள்ளையிட்டு தப்பிச் சென்றுள்ளனர் என சாலியவெள பொலிஸாருக்கு கிடைக்கப் பெற்ற தகவலுக்கமைய விசாரணைகள் ஆரம்பிக்கப்பட்டுள்ளன.

சந்தேக நபர் பஸ்ஸில் பயணித்த பெண்களிருவரிடமும் சிநேகத்தை ஏற்படுத்திக் கொண்டுள்ளமையுடன், பின்னர் அவர்களுக்கு தன்னிடமிருந்த உணவு பொருள் ஒன்றை வழங்கியுள்ளார்.

அதனை உண்ட பெண்கள் இருவரும் மயக்கமடைந்துள்ளமையின், பின்னரே அவர் இவ்வாறு கொள்ளையிட்டு தப்பிச் சென்றுள்ளார். சந்தேக நபரால் கொள்ளையிடப்பட்ட பணம் மற்றும் தங்க நகைகளின் பெறுமதி 2 லட்சம் ரூபா என்று தெரிவித்துள்ளது.

பெண்கள் இருவரும் இரு தினங்கள் இவ்வாறு மயக்கமுற்ற நிலையில் இருந்துள்ளதுடன், இதனால் அவர்களிடமிருந்து வாக்குமூலங்கள் பெற்றுக் கொள்வதிலும் சிக்கல் ஏற்பட்டிருந்ததாகப் பொலிஸார் தெரிவித்தனர்.

எனினும் தற்போது சந்தேக நபரைக் கைது செய்வதற்காக சாலியவெள பொலிஸார் விசாரணைகளை மேற்கொண்டு வருகின்றனர்.

இலங்கையின் சுதந்திர தின நிகழ்வில் ஐந்து பேர் மட்டும்தானா பங்குபற்றுவர்?

முன்னாள் நாடாளுமன்ற உறுப்பினர் யோகேஸ்வரன் கேள்வி



இலங்கையின் சுதந்திர தின நிகழ்வில் ஐந்து பேர் மட்டும்தானா கலந்து கொள்வார்கள் என மட்டக்களப்பு மாவட்ட முன்னாள் நாடாளுமன்ற உறுப்பினர் சீ.யோகேஸ்வரன், பொலிஸாரிடம் கேள்வியெழுப்பியுள்ளார்.

பொத்துவில் தொடக்கம் பொலிகண்டி வரையிலான பேரணியில் கலந்துகொள்வதற்காக கடந்த புதன்கிழமை சென்ற நாடாளுமன்ற உறுப்பினர் கோவிந்தன் கருணாகரம், முன்னாள் நாடாளுமன்ற உறுப்பினர்களான சீ.யோகேஸ்வரன், ஞா.ஸ்ரீநேசன், பா.அரியநேத்திரன் உட்பட பலரை வழிமறித்த பொலிஸார் அவர்களுக்கு நீதிமன்ற தடையுத்தரவை வழங்குவதற்கு முயற்சிகளை மேற்கொண்டனர். இதன்போது நாடாளுமன்ற உறுப்பினர் கோவிந்தன் கருணாகரம், முன்னாள் நாடாளுமன்ற உறுப்பினர் சீ.யோகேஸ்வரன் ஆகியோர் பொலிஸாரிடம் வாதிட்டனர்.

ஐந்து பேர் மட்டுமே செல்ல அனுமதிக்கப்பட்டுள்ளதாக இதன்போது பொலி

ஸார் தெரிவித்தபோது, சுதந்திர தின நிகழ்வில் ஐந்து பேர் மட்டுமா அனுமதிக்கப்படுவார்கள் என நாடாளுமன்ற உறுப்பினர் சீ.யோகேஸ்வரன் கேள்வியெழுப்பினார். இதேவேளை, திரையரங்குகள் திறக்கப்பட்டு படத்தைப் பார்வையிடுவதற்கு பெருமளவானோர் அனுமதிக்கப்படும் போது, இவ்வாறான நிகழ்வுகளுக்கு ஏன் தடைவிதிக்கின்றீர்கள் என அங்கு கருத்து தெரிவித்த நாடாளுமன்ற உறுப்பினர் கோவிந்தன் கருணாகரம் கேள்வியெழுப்பினார்.

இதன்போது பொலிஸாருடன் இடம்பெற்ற வாக்குவாதத்தினை தொடர்ந்து அவர்கள் செல்வதற்குப் பொலிஸார் எச்சரிக்கையுடன் அனுமதி வழங்கினார்கள் என்பது குறிப்பிடத்தக்கது.

கடல், குளத்தில் மூழ்கி இருவர் உயிரிழந்தனர்

மட்டக்களப்பு மாவட்டத்தின் இரு வேறு இடங்களில் இடம்பெற்ற சம்பவங்களில் இரு மீனவர்கள் கடலிலும் குளத்திலும் மூழ்கிப் பலியாகினர் எனப் பொலிஸார் தெரிவித்தனர்.

ஏறாவூர் - புள்ளைக்குடா கடலில் மீன் பிடியில் ஈடுபட்டிருந்த வேளையில் கடலில் வீசிய சூறைக் காற்றில் சிக்குண்டு ஒருவர் பலியாகியுள்ளார். தளவாய் கிராமத்தில் வசிக்கும் 4 பிள்ளைகளின் தந்தையான பொன்னையா கனகரத்தினம் (வயது 54) என்பவரே பலியாகியுள்ளார்.

இந்தச் சம்பவத்தில் மற்றொரு மீனவரான சீதேவிப்பிள்ளை கணேசன் என்பவரின் கடலில் மூழ்கிய நிலையில் மீட்கப்பட்டு மட்டக்களப்பு போதனா வைத்தியசாலையின் அவசர சிகிச்சைப் பிரிவில் சேர்க்கப்பட்டுள்ளார்.

இவர்கள் வழமைபோன்று கடந்த செவ்வாய்க்கிழமை இரவு 9 மணியளவில் கடலில் மீன் பிடிக்காகச் சென்றுள்ளனர். இவ்வாறு மீன்பிடியில் ஈடுபட்டுக் கொண்டிருந்தபோது இரவு 11 மணியளவில் திடீரென வீசிய சூறைக்காற்றால் படகு கவிழ்ந்துள்ளது.

இந்நிலையில் கடந்த புதன் கிழமை காலை சடலமும் படகும் களுவன்கேணி துருப்புக்கேணி என்ற இடத்தில் கரை ஒதுங்கியிருந்தன என மீனவர்கள் தெரிவித்துள்ளனர்.

இந்தச் சம்பவம் தொடர்பாக ஏறாவூர் பொலிஸார் மேலதிக விசாரணைகளில் ஈடுபட்டுள்ளனர்.

இதேவேளை, மட்டக்களப்பு பதுளை வீதியை அண்டிய புத்தம்புரி குளத்தில் மூழ்கி உயிரிழந்த ஒருவரின் சடலம் கடந்த புதன்கிழமை மீட்கப்பட்டதாக கரடியனாறு பொலிஸார் தெரிவித்தனர்.

ஆடுமேய்க்கும் தொழிலாளியான பூபாலப்பிள்ளை புவனேந்திரன் (வயது 38) என்பவரின் சடலமே இவ்வாறு மீட்கப்பட்டுள்ளது.

ஏறாவூர் வீரபத்திரன் கோயில் வீதியை அண்டி வசிக்கும் புவனேந்திரன் என்பவர், தனது நண்பருடன் சேர்ந்து மீன்பிடிப்பதற்காக தோணியில் சென்றபோது தோணியில் இருந்து தவறி வீழ்ந்து குளத்தில் மூழ்கியுள்ளார். இதையடுத்து தேடுதலை மேற்கொண்டபோது சடலம் கடந்த புதன்கிழமை புத்தம்புரி குளத்திலிருந்து மீட்கப்பட்டுள்ளது.

இந்தச் சம்பவம் தொடர்பாக கரடியனாறு பொலிஸார் விசாரணைகளில் ஈடுபட்டுள்ளனர்.

ரஷ்ய மற்றும் சீன தடுப்பூசிகளுக்கான ஒப்புதல் இன்னும் பரிசீலனையில்!



ரஷ்யா மற்றும் சீனாவில் உற்பத்தி செய்யப்படும் கொவிட் - 19 தடுப்பூசிகளுக்கு அவசரகால பயன்பாட்டு ஒப்புதலைப் பெறுவதற்கான கோரிக்கைகளை தேசிய மருந்துகள் ஒழுங்குமுறை ஆணையம் தற்போது பரிசீலித்து வருகிறது.

ஒப்புதல் பெற அனுப்பப்பட்ட ஆவணங்களை தற்போது ஆணையகம் மதிப்பீடு செய்து வருவதாகத் தொற்றுநோய்கள் மற்றும் கொவிட் நோய்க் கட்டுப்பாட்டு அலுவலர்கள் இராஜாங்க அமைச்சர் சுதர்ஷினி வர்ணாண்டோபுள்ளே தெரிவித்துள்ளார்.

ஒக்ஸ்போர்டு - அஸ்ட்ராஜெனெகா கொவிஷீல்ட் தடுப்பூசியை அவசரகால பயன்பாட்டுக்கு உலக சுகாதார நிறுவனம் ஒப்புதல் அளித்த போதிலும், ரஷ்யாவிலும் சீனாவிலும் தயாரிக்கப்படும் தடுப்பூசிகளுக்கு ஒப்புதல் கிடைக்கவில்லை, எனவே, அவை உள்நாட்டில் பதிவு செய்ய தாமதத்துக்கு வழிவகுக்கும்.

எவ்வாறெனினும் தடுப்பூசிகளை தேசிய மருந்துகள் ஒழுங்குமுறை ஆணையத்திடம் ஒப்புதல் பெற்ற பின்னர் இறக்குமதி செய்ய அரசாங்கம் நடவடிக்கை எடுக்கும் என்றும் அவர் கூறினார்.

யாழ்ப்பாணம் - ஆறுகால்மடம், பழம் வீதியில் வீடுடைத்து 41 பவுண் தங்க நகைகளை திருடிய திருடன் 3 மணித்தியாலத்தில் நகரிலுள்ள நகைக்கடைகள் தொகுதியில் வைத்து கைது செய்யப்பட்டார்.

நேற்று முன்தினம் (புதன்கிழமை) காலை 7 மணியளவில் பாடசாலைக்கு பிள்ளையை விடச் சென்ற வீட்டின் உரிமையாளர் வீடு திரும்பிய போது, வீடு உடைத்து நகைகள் திருடப்பட்டிருந்தன.

அதுதொடர்பில் வீட்டின் உரிமையாளர் யாழ்ப்பாணம் பொலிஸ் நிலையத்தில் முறைப்பாடு செய்தார். தகவலைப் பெற்ற யாழ்ப்பாணம் மாவட்ட குற்றத்தடுப்பு பொலிஸ் பிரிவு பொறுப்பதிகாரி, பிரதான பொலிஸ் பரிசோதகர் தலைமையிலான அணியினர் விசாரணைகளை முன்னெடுத்தனர்.

அதன்போது சந்தேக நபர் நகைகளை விற்பனை செய்ய யாழ்ப்பாணம் கஸ்தூரியார் வீதியில் உள்ள நகைக்கடைகளில் நடமாடுவதாக பொலிஸாருக்கு தகவல் கிடைத்தது. அங்கு சென்ற பொலிஸார் சந்தேக நபரைக் கைது செய்தனர். சந்தேக நபரிடமிருந்து 41 பவுண் தங்க நகைகளும் 2 கிராம் 50 மில்லிகிராம் ஹெரோயின் போதைப் பொருளையும் கைப்பற்றினர்.

யாழ்ப்பாணம் பொம்மைவெளியைச் சேர்ந்த 24 வயதுடைய நபர் இவ்வாறு கைது செய்யப்பட்டார். சந்தேக நபர் விசாரணைகளின் பின்னர் யாழ்ப்பாணம் பொலிஸ் நிலையத்தில் முற்படுத்தப்பட்டார் என்று மாவட்ட குற்றத்தடுப்பு பொலிஸார் தெரிவித்தனர்.

சந்தேக நபர் நேற்று யாழ்ப்பாணம் நீதிவான் நீதிமன்றில் முற்படுத்தப்பட்டார் என்றும் பொலிஸார் கூறினார்.

அமெ. வெளியுறவுச் செயலாளர் இலங்கை மக்களுக்கு வாழ்த்து!

இலங்கை மக்கள் அனைவருக்கும் இது பாதுகாப்பான, மகிழ்ச்சி நிறைந்த சுதந்திர தின விழாவாகவும், நம்பிக்கைக்குரியதோர் ஆண்டாகவும் அமைய வாழ்த்துகின்றோம் என்று அமெரிக்க வெளியுறவுச் செயலாளர் ஆண்டனி ஜே. பிளிங்கன் தெரிவித்துள்ளார்.

இலங்கையின் 73 ஆவது சுதந்திர தின நிகழ்வை முன்னிட்டு அவர் வெளியிட்டுள்ள வாழ்த்துச் செய்தியிலேயே மேற்கண்டவாறு கூறியுள்ளார்.

அந்தச் செய்தியில் மேலும் தெரிவித்துள்ள அவர் -

இலங்கையின் 73 ஆவது சுதந்திரத்தை நீங்கள் கொண்டாடும் இவ்வேளையில், அமெரிக்க மக்களின் சார்பில் எனது மனமார்ந்த வாழ்த்துக்களை நான் இந்நாட்டு மக்களுக்குத் தெரிவித்துக் கொள்கிறேன்.

இந்நாளில் ஜனநாயகத்தையும், மனித உரிமைகளையும், சட்டத்தின் ஆட்சியையும், அனைவருக்குமான நீதிச் சமத்துவத்தையும் பாதுகாத்து மேம்படுத்துவதற்கான எமது பொதுக் கொள்கைகளை இலங்கை மற்றும் அமெரிக்க நாட்டு மக்களாகிய நாம் கொண்டாடுகின்றோம்.

ஜனநாயக செயற்பாடுகளின் வெற்றி என்பது இக்கொள்கைகளை எவ்வாறு அனைத்து குடிமக்களுக்காகவும் நிலைநிறுத்துகின்றோம் என்பதிலேயே தங்கியுள்ளது.



பிராந்தியப் பாதுகாப்பை மேம்படுத்தவும், இந்து - பசுபிக் பிராந்தியத்தின் வளர்ச்சிக்காகவும் இலங்கையின் ஒரு பாங்காளராக, நண்பனாக செயற்பட நாம் எதிர்பார்க்கின்றோம்.

கொவிட் - 19 தொற்றுப் பரவலை இல்லாதொழிக்கவும், உலகப் பொருளாதார மீட்சிக்கு ஆதரவளிக்கவும், எதிர்கால சவால்களை ஒன்றாக எதிர்கொள்ளவும் எமது தொடர்ச்சியான ஒத்துழைப்புக்களை வலுங்குவோம்.

இலங்கை மக்கள் அனைவருக்கும் இது பாதுகாப்பான, மகிழ்ச்சி நிறைந்த சுதந்திர தின விழாவாகவும், நம்பிக்கைக்குரியதோர் ஆண்டாகவும் அமைய வாழ்த்துகின்றோம்.



தீனம் ஒரு விவசாயத் தகவல்

ஒருங்கிணைந்த பண்ணையம் அமைப்பதில் திட்டமிடுதல்

ஒருங்கிணைந்த பண்ணையம் அமைப்பதில் திட்டமிடுதல் மிகவும் முக்கியப் பங்கு வகிக்கிறது. திட்டமிடுதலில் இதன் வரிசையில் திட்டமிட்டு செயல்படுத்தினால் பலன் கிட்டும்.

1. நிலத்தின் அளவு.
2. நிலத்தின் தற்போதைய அடிப்படை வசதிகளான நீர், மின்சாரம், சாலை வசதி, தடுப்பு வேலி, பாதுகாப்பு, மண்.
3. பண்ணையில் ஈடுபடும் குடும்ப உறுப்பினர்களின் பங்களிப்பு, பணியாளர்களின் எண்ணிக்கை.
4. திட்டமிடப்படும் அல்லது எதிர்பார்க்கப்படும் வருமானம் இது நபருக்கு நபர் வேறுபடும் காரணம் அவரவர் விவசாயத்தை முழுமையாகவோ பகுதியாகவோ சார்ந்திருப்பதனால். (தீன, வார, மாத, மூன்று, ஆறு மாதம் மற்றும் வருடம்).
5. முதலீடு.

ர.ரஜீவன் - விவசாய பட்டதாரி

நீங்கள் கேட்ட தலைவர் நான்!

(06ஆம் பக்கத் தொடர்ச்சி)

எங்கள் நாட்டின் மக்களையும் உள்ளாட்டு மற்றும் வெளிநாட்டு வந்தகங்களை பாதிக்கும் காலாவதியான சட்டங்கள் மற்றும் ஒழுங்குமுறைகளை மாற்றவும் புதுப்பிக்கவும் நான் இப்போது ஒரு விசேட ஜனாதிபதி செயலணியை அமைத்துள்ளேன். பல காலமாக விவாதிக்கப்பட்டாலும் செயற்படுத்தப்படாதிருந்த இந்த செயல்முறையை நாங்கள் இப்போது ஆரம்பித்துள்ளோம். இந்த குழுவின் பரிந்துரைகளை அமுல்படுத்துவது நாட்டின் எதிர்கால பொருளாதார மேம்பாட்டு செயல்முறைக்கு பெரும் உதவியாக இருக்கும் என்று நம்புகிறோம்.

21 ஆம் நூற்றாண்டு அறிவு மைய நூற்றாண்டாக கருதப்படுகிறது. நாட்டின் வளர்ச்சிக்கு மனித வளங்கள் மிக முக்கியமானவை. அறிவு மற்றும் திறன்கள் நிறைந்த எதிர்கால தலைமுறையை உருவாக்க கல்வித்துறையில் சீர்திருத்தத்தின் அவசியம் குறித்து 'சுபீட்சத்தின் நோக்கு' கொள்கை திட்டத்தில் சுட்டிக்காட்டப்பட்டுள்ளது. அதன்படி, கல்வித்துறையில் தேவையான சீர்திருத்தங்களை மேற்கொள்ள ஒரு தனியான இராஜாங்க அமைச்சை நாங்கள் நிறுவியுள்ளோம். இந்த சீர்திருத்தங்களைச் செய்வதற்குத் தேவையான நிபுணத்துவ உதவியைப் பெறும் நோக்கில் இரண்டு செயலணிகள் நிறுவப்பட்டன. இவர்களது பரிந்துரைகளை அமுல்படுத்துவது ஏற்கனவே ஆரம்பிக்கப்பட்டுள்ளது.

பல்கலைக்கழகங்களில் அனுமதிக்கப்படும் மாணவர்களின் எண்ணிக்கை இவ்வருடம் 10,000 அல்லது 30% ஆக அதிகரித்துள்ளது. அரசு தொழில்நுட்பக் கல்லூரிகளில் அனுமதிக்கப்படும் மாணவர்களின் எண்ணிக்கையை 100,000 லிருந்து 200,000 ஆக உயர்த்த ஏற்பாடுகள் செய்யப்பட்டுள்ளன.

பல்கலைக்கழகங்களின் கொள்ளளவை அதிகரிக்கும் பொருட்டு, அனைத்து மாவட்டங்களையும் உள்ளடக்கும் வகையில் நகர்ப்புற பல்கலைக்கழக அமைப்புக்கு ஒப்புதல் அளிக்கப்பட்டுள்ளது. கல்வி சீர்திருத்த திட்டங்களை செயற்படுத்துவதை விரைவுபடுத்துவோம். அதன்படி, அடுத்த சில ஆண்டுகளில் கல்வித்துறையில் குறிப்பிடத்தக்க தரமான முன்னேற்றம் கிடைக்கும் என்று நாங்கள் நம்புகிறோம்.

நவீன உலகில் எமது பொருளாதார இலக்குகளை அடைந்துகொள்ள, புதிய தொழில்நுட்பத்துடன் கூடிய ஒரு சமூகத்தை எமது நாட்டில் உருவாக்க வேண்டும்.

போட்டித்தன்மையுடன் வெற்றிபெற, விவசாயம், கைத்தொழில் மற்றும் சேவைகள் போன்ற அனைத்து துறைகளும் எதிர்காலத்தில் தொழில்நுட்பத்தின் அடிப்படையில் மேற்கொள்ளப்பட வேண்டியிருக்கும். இதற்கு உதவும் வகையில், மக்களின் வாழ்க்கைத் தரத்தை மேம்படுத்தும் தொழில்நுட்ப புத்தாக்க கலாசாரத்தை உருவாக்க நாம் எதிர்பார்த்துள்ளோம்.

'சுபீட்சத்தின் நோக்கு' கொள்கைகளுக்கு ஏற்ப, பொருளாதார அபிவிருத்திக்கு அரசு மற்றும் தனியார் துறைகளில் தொழில்நுட்பத்தைப் பயன்படுத்துவதை ஊக்குவிக்கவும், புத்தாக்கங்களை ஊக்குவிக்கவும் அரசாங்கம் குறிப்பிடத்தக்க உதவிகளை வழங்கும். தொழில்நுட்ப துறைகளுக்கு ஏற்கனவே பல வரிச் சலுகைகள் வழங்கப்பட்டுள்ளன.

அண்மையில் தொழில்நுட்பத்திற்காக ஒரு தனியான அமைச்சு நிறுவப்பட்டு அதை எனது பொறுப்பின் கீழ் கொண்டுவர நடவடிக்கை எடுக்கப்பட்டது. இந்த அமைச்சின் மூலம், தொழில்நுட்பத் துறையின் வளர்ச்சிக்குத் தேவையான கொள்கைகள் மற்றும் கட்டமைப்புகளை உருவாக்குவது, அத்துடன் அரசு பொறிமுறை மற்றும் சந்தை செயல்முறைகளை எளிமைப்படுத்துதல் மற்றும் தகவல் பரிமாற்றத்திற்கான ஒரு கருவியாக தகவல் தொழில்நுட்பத்தைப் பயன்படுத்தி டிஜிட்டல் நிர்வாகத்தை விரிவுபடுத்துதல் ஆகியவற்றில் கவனம் செலுத்தப்படும்.

தொழில்நுட்பத் துறையில் தொழில்முயற்சியாளர்களை ஊக்குவிக்கும் பொருட்டு, தெரிவுசெய்யப்பட்ட ஐந்து மாவட்டங்களில் ஐந்து தொழில்நுட்பப் புங்காக்களை அனைத்து வசதிகளுடன் திறக்க விரைவாக நடவடிக்கை எடுக்கப்பட்டுள்ளது. இத்தகைய ஊக்குவிப்புகள் மூலம் தொழில்நுட்பத் துறையில் ஒரு மறுமலர்ச்சியைக் கொண்டுவருவதற்கான வாய்ப்பு எமக்குக் கிடைக்கிறது.

இதுவரை நான் கூறியவை அனைத்தும் முழு உலகையும் முடக்கிவிட்டிருந்த கொவிட் தொற்றுநோயை எதிர்கொண்ட நிலையில், ஒரு வருட குறுகிய காலத்திற்குள் செய்யப்பட்டுள்ளன என்பதை மறந்துவிடக் கூடாது என்று இந்த நாட்டின் விவேகமான மக்களிடம் நான் கேட்டுக்கொள்கிறேன்.

ஆண்டுதோறும் சுமார் 4,500 மில்லியன் அமெரிக்க டொலர் அந்நிய செலாவணியை ஈட்டித்தந்த சுற்றுலாத்துறை, இந்த நாட்டில் கிட்டத்தட்ட மூன்று மில்லியன் மக்களுக்கு நேரடி மற்றும் மறைமுக வேலைவாய்ப்பை வழங்கியது. இன்று, இந்த மக்கள் தமது வாழ்வாதார வழிகளை இழந்து கடும் நெருக்கடியில் உள்ளனர்.

இந்த மக்களுக்கு நாம் விரைவில் தீர்வுகளை வழங்க வேண்டும். எனவே, சுகாதார வழி காட்டல்களை கண்டிப்பாக பின்பற்றி, முறையான திட்டத்தீர்வு சுற்றுலாத்துறையை படிப்படியாக மீள் ஆரம்பிக்க நாம் நடவடிக்கை எடுத்துள்ளோம்.

நான் எப்போதும் சூழலை நேசிப்பவன். நான் நகர அபிவிருத்தி அமைச்சின் செயலாளராக இருந்தபோது, நகரங்களை அழகுபடுத்தல், வீடமைப்பு அபிவிருத்தி, நடைப்பாதைகள் மற்றும் நகர்ப்புற புங்காக்கள் போன்ற அனைத்து திட்டங்களிலும் சூழலைப் பாதுகாத்து அந்த அபிவிருத்தி திட்டங்களை முன்னெடுக்க நடவடிக்கை எடுத்தேன்.

வருங்கால சந்ததியினருக்காக சூழலைப் பாதுகாக்க இன்றும் எனது அரசு விசேட கவனம் செலுத்தி வருகிறது. நகர்ப்புற வனப்புங்காக்களை அமைத்தல், பசுமை நகர திட்டமிடல், பசுமை திட்டங்கள், தேசிய மரநடுகை திட்டங்கள், கால்வாய்கள் மற்றும் நீர்த்தேக்கங்களை புனரமைத்தல், தரிசு நெல் வயல்களை மீண்டும் பயிர்ச்செய்க்கைக்கு உட்படுத்துதல், சேதன உரங்களை பயன்படுத்துவதை ஊக்குவித்தல், பிளாஸ்டிக் பயன்பாட்டை கட்டுப்படுத்துதல் ஆகியவை அனைத்தும் இந்த அரசாங்கம் பேணத்தகு சுற்றாடல் முகாமைத்துவ கொள்கையை நடைமுறைப்படுத்தி வருவதை தெளிவாக எடுத்துக்காட்டுகிறது.

மக்களை மையமாகக் கொண்ட பொருளாதாரக் கொள்கையின் அடிப்படை என்னவென்றால், பொருளாதார சுதந்திரம் இல்லாமல் பொருளாதாரத்தின் உண்மையான பெறுபேறுகளை அடைய முடியாது என்பதாகும். வறுமையை ஒழித்தல், அனைத்து குடிமக்களின் முன்னேற்றத்திற்கும் சமமான வாய்ப்புகளை வழங்குதல் மற்றும் சுதேச வர்த்தகர்களை ஊக்குவித்தல் போன்ற அரசாங்கத்தின் நோக்கங்களை அடைந்துகொள்ள எங்களுக்கு ஒரு தூய்மையான, வினைத்திறன் வாய்ந்த அரசு சேவை அத்தியவசியமானதாகும்.

எமது நாட்டின் அரசு சேவை என்பது நாடு முழுவதும் பரவிவுள்ள ஒரு வலுவான பொறிமுறையாகும். உலகின் பல நாடுகளுக்கு கிடைக்காத மிகப்பெரிய வாய்ப்பு இது. எனவே, இந்த வலுவான பொறிமுறையானது நாட்டின் தீர்மானம் எடுக்கும் செயல்முறைக்கு குறிப்பிடத்தக்க பங்களிப்பை வழங்கும் என்று நாங்கள் எதிர்பார்க்கிறோம். இருப்பினும், இன்று ஒவ்வொரு மட்டத்திலும் முடிவெடுப்பதில் ஒரு பலவீனத்தைக் காண்கிறோம். மிகவும் எளிமையான நிறுவனம் சார்ந்த விடயங்கள் தொடர்பான முடிவுகளில் கூட, அதிகாரிகள் முடிவுகளை எடுப்பதில்லை, அவற்றை அமைச்சரவையிடம் முன்வைக்கின்றார்கள். ஒவ்வொரு விடயத்திலும் சுற்றறிக்கைகளை எதிர்பார்க்கின்றனர். அவர்கள் தீர்மானங்களை எடுக்கக் கூடிய எல்லைக்குள் கூட தீர்மானங்களை எடுக்க தயங்குகிறார்கள். இந்த நிலைமை மாற்றப்படாவிட்டால் நாட்டை முன்னோக்கி கொண்டு செல்வது மிகவும் கடினம்.

சரியான முடிவுகளை எடுத்து நாட்டிற்காக உழைக்கும் அரசு ஊழியர்களை மேலும் பாதுகாக்க தேவையான சட்ட சீர்திருத்தங்கள் தயாரிக்கப்படுகின்றன. எனவே, சேவைகளை வழங்குவதில் பொதுமக்களுக்கு இடையூறு விளைவிக்கும் கட்டுப்பாடுகள் மற்றும் முறைமைகளை தளர்த்தி அரசு பொறிமுறையை நடைமுறைப்படுத்துமாறு பொறுப்புள்ள அனைவரையும் நான் கேட்டுக்கொள்கிறேன்.

'கிராமத்துடன் உரையாடல்' திட்டத்தில் நான் தனிப்பட்ட முறையில் செயற்திறனாக பங்கேற்கிறேன். ஏனெனில் கிராமப்புற அபிவிருத்தி அரசாங்கத்தின் முதன்மை முன்னுரிமையாகும்.

'சுபீட்சத்தின் நோக்கு' கொள்கை திட்டத்தில் கூறப்பட்டுள்ளபடி மக்களை மையமாகக் கொண்ட பொருளாதாரக் கொள்கைகளை கிராமிய மட்டத்தில் செயல்படுத்துவதில் மாவட்ட மற்றும் பிரதேச மட்ட அரசாங்க பொறிமுறைகள் மிக முக்கியமானவை. இந்த அபிவிருத்தி செயல்முறையில், ஆளுநர்கள், மாவட்ட செயலாளர்கள், பிரதேச செயலாளர்கள், சுகாதார மருத்துவ அதிகாரிகள் முதல் கிராமிய மட்டத்தில் சேவைகளை வழங்கும் கிராம சேவகர்கள், சமுர்த்தி அதிகாரிகள், விவசாய ஆராய்ச்சியாளர்கள் மற்றும் உற்பத்தி உதவியாளர்கள், குடும்ப சுகாதார சேவை அதிகாரிகள், அபிவிருத்தி அலுவலர்கள் என ஒவ்வொரு அரசு ஊழியருக்கும் தெளிவான பொறுப்பு உள்ளது. கொரோனா தொற்றுநோய் நிலைமைகளின் போது நோயைக் கட்டுப்படுத்துவதற்கும் பிரதேச சேவைகளை வழங்குவதற்கும் அவர்கள் அனைவரும் எங்களுக்கு ஒரு பெரிய பலமாக இருந்தனர். நாட்டின் பொருளாதார அபிவிருத்தி சவால்களை வெற்றிகொள்வதில் அரசு ஊழியர்களின் அதிகபட்ச பங்களிப்பை நாங்கள் எதிர்பார்க்கிறோம்.

தேசிய விவகாரங்களிலும் கிராமப்புற அபிவிருத்தியிலும் அரசியல் தலைமைக்கு பெரும் பொறுப்பு உள்ளது. எமது அரசாங்கத்தில் அனைத்து அமைச்சரவை



மற்றும் இராஜாங்க அமைச்சர்கள், நாடாளுமன்ற உறுப்பினர்கள், நகர சபை மற்றும் பிரதேச சபைகளின் அரசியல் பிரதிநிதிகள் ஆகியோர் மாவட்ட மற்றும் பிரதேச அபிவிருத்தி நடவடிக்கைகளில் தீவிரமாக பங்கேற்கும் ஒரு பொறிமுறையை நாங்கள் நடைமுறைப்படுத்தியுள்ளோம்.

ஊழல் மற்றும் வீண்விரயம் ஒரு நாட்டின் வளர்ச்சிக்கு பெரும் தடைகள். அரசு நிர்வாகத்தில் ஊழல் மற்றும் விரயங்களை ஒழிக்க நாம் முன்மாதிரியாக செயற்பட்டு வருகிறோம். ஊழல் மற்றும் வீண் விரயங்களில் குற்றவாளியான எவர் தொடர்பிலும் அரசாங்கம் என்ற வகையில் நாங்கள் நெகிழ்வுப் போக்கை கடைப்பிடிக்க மாட்டோம். இருப்பினும், இன்று அரசு துறையில் ஊழலைத் தடுப்பதற்கு மிகப்பெரிய தடையாக இருப்பது விருப்பத்துடனோ அல்லது விருப்பமின்றியோ மக்கள் இவற்றுக்கு வழங்கும் மறைமுக ஆதரவாகும். எனவே, ஊழலுக்கு நேரடியாகவோ மறைமுகமாகவோ துணை போக வேண்டாம் என்று மக்களை நான் கேட்டுக்கொள்கிறேன். எவரேனும் ஒருவர் ஊழலில் ஈடுபட்டு உங்களை அவ்வாறு செய்ய தூண்டினால், சம்பந்தப்பட்ட நிறுவனத்திற்கு அதனை தெரியப்படுத்துங்கள். ஊழல் மற்றும் வீண்விரயங்களை ஒழிக்க நாடு முழுவதும் ஒரு சமூக கருத்தை உருவாக்குவதில் என்னுடன் இணையுமாறு உங்களை அழைக்கிறேன். எமது எதிர்கால சந்ததியினருக்கு இது குறித்து விழிப்புணர்வு ஏற்படுத்த வேண்டும். இதற்கு ஊடகங்கள் வழங்கும் ஆதரவையும் நாங்கள் பாராட்டுகிறோம்.

என்னை ஜனாதிபதியாக தேர்ந்தெடுப்பதற்கு கடுமையாக உழைத்ததாக பல்வேறு தரப்பினர் கூறுகின்றனர். அது உண்மையாக இருக்கலாம். சமூகத்தின் அனைத்து தரப்பு மக்களும் எனக்கு ஆதரவு அளித்தனர். பெரும்பான்மையான மக்கள் அவர்களது தனிப்பட்ட இலாபத்திற்காக அன்றி, என்னிடமிருந்து நாட்டிற்கான சேவையை எதிர்பார்த்தே அவ்வாறு செய்தார்கள் என்று நான் நம்புகிறேன். இத்தகைய நேர்மையான நோக்கங்களுடன் என்னை ஆதரித்த மக்களின் பொதுவான அபிலாஷைகளை நிறைவேற்ற நான் எப்போதும் செயற்படுவேன். ஆனால் தனிப்பட்ட அல்லது வர்த்தக நலன்களை நிறைவேற்றுவதற்கான குறுகிய நோக்கத்துடன் என்னை ஆதரித்தவர்களை மகிழ்விப்பதற்காக நாட்டிற்கு தீங்கு விளைவிக்கும் முடிவுகளை எடுக்க நான் ஒருபோதும் தயாராக இல்லை.

வரலாறு முழுவதும், வலுவான நாகரிகங்கள் கட்டியெழுப்பப்பட்டதும், நாடுகள் அபிவிருத்தி செய்யப்பட்டதும் எதிர்காலத்தை சாதகமாகப் பார்த்து, இலக்குகளை நோக்கி பயணித்த மனிதர்களினாலேயாகும். இந்த நேரத்தில் எமது நாட்டின் வளர்ச்சிக்கும் இத்தகைய சிந்தனை தேவை.

மற்றவர்கள் செய்யும் அனைத்திலும் தவறுகளை மட்டுமே பாரக்கும், சமூகத்திற்காக எதுவும் செய்யாத அவநம்பிக்கையாளர்களிடமிருந்து நாட்டின் முன்னேற்றத்திற்கு எந்தவொரு பங்களிப்பும் கிடைக்காது.

இன்று எமக்குத் தேவைப்படுவது நாட்டை நேசிக்கும், சமூகத்திற்கு பயனுள்ள, விமர்சனங்களை ஒதுக்கி வைத்து, பிரச்சினைகளுக்கு நடைமுறைத் தீர்வுகளை வழங்கும் நேர்மறையான குடிமக்களின் ஆசீர்வாதமும் ஆதரவுமே ஆகும்.

உற்பத்தி திறன்வாய்ந்த குடிமகன், மகிழ்ச்சியான குடும்பம், ஒழுக்கப்பண்பாடான சமூகம் மற்றும் சுபீட்சமான தேசம் என்ற அடிப்படை நோக்கங்களை அடைய நாங்கள் அர்ப்பணிப்புடன் உள்ளோம். எமது நாட்டின் பெரும்பான்மையான மக்கள் சரியான பங்களிப்பைச் செய்தால் அந்த நோக்கங்களை அடைய முடியும். எனவே ஒரு நேர்மறையான அணுகுமுறையுடன், உங்களுடைய, என்னுடைய பிள்ளைகளின் எதிர்காலத்தைக் கட்டியெழுப்ப எங்களுடன் இணையுமாறு இந்த நாட்டின் அனைத்து குடிமக்களுக்கும் நான் மீண்டும் அழைப்பு விடுக்கிறேன்.

நீங்கள் கேட்ட தலைவர் நான். நீங்கள் என்னிடம் ஒப்படைத்த பொறுப்பை நான் குறைவின்றி நிறைவேற்றுவேன். - என்றார்.

கிழக்கில் சுதந்திரதின நிகழ்வுகள் - 2021

கல்முனை மாநகர சபை



(ஏ. எஸ். எம். வினாஸ், அஸ்லம் எஸ். மௌலானா)

கல்முனை மாநகர சபை ஏற்பாடு செய்த 73 ஆவது சுதந்திர தின நிகழ்வுகள் மாநகரசபை முதல்வரும் சட்டத்தரணியுமான ஏ.எம்.றகீப் தலைமையில் நகரின் கல்முனை வாயிலில் நடைபெற்றது.

இந்த நிகழ்வில் பொலிஸார், கடற்படை, இராணுவ அதி காரிகள், சர்வமதத் தலைவர்கள், அரசியல் பிரமுகர்கள் மற்றும் சிவில் சமூக அமைப்புக்களின் பிரமுகர்கள் எனப் பலர் கலந்துகொண்டனர்.

தம்பலகாமம் பிரதேச செயலகம்



(ஹஸ்பர் ஏஜ ஹலீம்)

இலங்கை சனநாயக சோசலிசக் குடியரசின் 73 ஆவது சுதந்திர தினத்தினை முன்னிட்டு தம்பலகாமம் பிரதேச செயலகம் உட்காடகவும் சுதந்திர தின வைபவம் நேற்று இடம் பெற்றது.

தம்பலகாமம் பிரதேச செயலாளர் ஜே.ஸ்ரீபதி தலைமை யில் இடம் பெற்ற இந்த நிகழ்வில் மரநடுகை வைபவமும் இடம்பெற்றது. பிரதேச செயலாளர் ஜே.ஸ்ரீபதியால் தேசியக் கொடி ஏற்றப்பட்டு தேசிய கீதம் இசைக்கப்பட்டது.

இதில் கிண்ணியா தம்பலகாமம் பிரதான வீதியில் நூற்றுக்கும் அதிகமான மரக்கன்றுகள் பிரதேச செயலக உத்தியோகத்தர்களின் பங்குபற்றலுடன் இடம்பெற்றமையோடு சமூக சேவைகள் பிரிவின் மூலமாக விசேட தேவை யுடையோர்களும் கலந்து கொண்டதோடு மரங்களை நட்டு வைத்தார்கள். தம்பலகாமம் பிரதேச வைத்தியசாலையின் வளாகத்திலும் டாக்டர் ஜீவராஜின் பங்குபற்றலோடும் மரக் கன்றுகள் நடப்பட்டன. விசேடமாக இளைஞர் யுவதிகளும் குறித்த பிரதேச செயலக உத்தியோகத்தர்களுடன் இணைந்து தேசியக் கொடியை ஏந்தியவாறு மரங்களை நட்டு வைத்த மையுடன் வீதி உள்வலத்திலும் ஈடுபட்டார்கள்.

இந்த நிகழ்வில் பிரதேச செயலக சமூக சேவை உத்தியோகத்தர் பி.சுதன் உட்பட பல உத்தியோகத்தர்களும் கலந்து சிறப்பித்தார்கள்.



சம்மாந்துறை பிரதேச செயலகம்



சுதந்திரதினத்தை முன்னிட்டு பாதயாத்திரை மன்னாரிலிருந்து கொழும்புக்கு ஆரம்பம்!

ஜனாதிபதி, பிரதமர், சுகாதார, பாதுகாப்பு தரப்பினர் போன்றோருக்கு கொரோனாவிலிருந்து ஆசிவேண்டி



காலை 11 மணியளவில், மன்னார் மாவட்ட செயலகத்திலிருந்து தனது பாத யாத்திரையை ஆரம்பித்தார். மன்னார் மறைமாவட்ட ஆயர் இம்மானு வேல் பெர்னாண்டோ ஆண்டகை மற்றும் மதத்தலைவர்களின் ஆசியுடன் அவர் பாத யாத்திரையை ஆரம்பித்தார்.

இதன்போது மன்னார் மாவட்ட அரச அதிபர் திருமதி ஏ.ஸ்ரானி டி மேல், நாடாளுமன்ற உறுப்பினர் காதர்மஸ்தான் உட்பட அதிகாரிகள் இணைந்து பாதயாத்திரையை ஆரம்பித்து வைத்தனர்.

இந்தப் பாதயாத்திரை சுமார் 40 நாட்கள் இடம்பெறும். நாள் ஒன்றுக்கு சுமார் 10 கிலோ மீற்றர் தூரம் வரை பாத யாத்திரையை மேற்கொள்வார். செல்லும் வழிகளில் உள்ள முக்கிய மதத்தலைவர்களைத் தரிசித்து செல்ல இருப்பதாகவும் அவர் தெரிவித்துள்ளார்.

இவர் கொழும்பிலுள்ள ஒரு முக்கிய பௌத்த மதத் தலைவரை அடைந்து, தனது பாதயாத்திரையை நிறைவு செய்ய இருக்கிறார் எனவும் தெரிவித்தார்.

கடந்த 2019 ஆம் ஆண்டு இலங்கை சுதந்திரத் தினத்தை முன்னிட்டு மன்னார் தள்ளாடி புனித அந்தோனியார் ஆலயத்திலிருந்து 41 நாட்கள் நிலத்துக்கு சாக்கு விசித்து அனுராதபுரம் வரைக்கும் உருண்டு சென்றார்.

அதனைத் தொடர்ந்து 2 ஆவது தடவையாக கடந்த ஆண்டு (2020) சுதந்திர தினத்தை முன்னிட்டு மன்னார் தீவு நுழைவாயில் பகுதியில் 50 நாட்கள் பேசாமலும் உண்ணாமலும் பிற்பகல் மட்டுமே ஒரு நாளைக்கு குறிப்பிட்ட சிறிதளவு பசும் பால் அருந்தி தவம் இருந்தவர்.

இந்த நிலையில் 3 ஆவது தடவையாக இந்த வருடம் (2021) மன்னாரில் இருந்து கொழும்புக்கான பாத யாத்திரையை ஆரம்பித்துள்ளமை குறிப்பிடத்தக்கது.



73 ஆவது சுதந்திர தினத்தை முன்னிட்டு தேசியக் கொடி ஏற்றி தேசிய கீதங்கள் பல்வேறு பகுதிகளில் இயற்றப்பட்டு கொண்டாடப்பட்டு வருகின்றன.

இதனடிப்படையில் சம்மாந்துறை பிரதேச செயலகத்தில் பிரதேச செயலாளர் எஸ்.எம்.எம் ஹனீபா தலைமையில் நேற்று காலை பிரதேச செயலக வளாகத்தில் நிகழ்வுகள் நடைபெற்றன.

இதன்போது பிரதேச செயலாளரினால் தேசியக் கொடி ஏற்றப்பட்டு தேசிய கீதம் பாடப்பட்டு மரியாதை செய்யும் நிகழ்வு இடம்பெற்றதுடன் பிரதேச செயலக வளாகத்தில் மரக்கன்றுகள் நாட்டியும் வைக்கப்பட்டன.

இந்நிகழ்வில் உதவி பிரதேச செயலாளர் எம்.எம்.ஆசீக், கணக்காளர் ஜி.எம்.பாரிஸ், சமுர்த்தி முகாமையாளர் யூ.எஸ்.எம்.சலீம், நிர்வாக உத்தியோகத்தர் எம்.ஏ.பாருக், உதவி திட்டமிடல் பணிப்பாளர் ஏ.எல்.ஏ.மஜீட், ஏ.எல்.எம். அஸ்லம் உள்ளிட்ட அலுவலக உத்தியோகத்தர்கள் என பலர் கலந்து கொண்டனர்.

இலங்கையின் 73 ஆவது சுதந்திர தினத்தை முன்னிட்டு நேற்று (வியாழக்கிழமை) காலை, மன்னாரில் இருந்து கொழும்புக்கான பாத யாத்திரையை மன்னாரைச் சேர்ந்த 'சாக்கு சாமியார்' என அழைக்கப்படும் கிறிஸ்தோப்பர் கிருஷ்ணன் டயஸ் ஆரம்பித்துள்ளார்.

இலங்கை சுதந்திர தினத்தை முன்னிட்டு எம் நாட்டு மக்களிடம் இன, மத, ஒற்றுமை, சாந்தி, சமாதானம் நிலவவும் குறிப்பாக கொரோனா தொற்று நோயிலிருந்து மக்களை பாதுகாப்பதற்காகத் தொடர்ச்சியாக தங்களை அர்ப்பணித்து வரும் சுகாதாரத் தரப்பினர், ஜனாதிபதி, பிரதமர், பாதுகாப்பு படையினர் உட்பட அனைவரும் உடல், உள நலம் வேண்டியும், இலங்கை சுதந்திர தினத்தை முன்னிட்டுப் பாதயாத்திரை மேற்கொள்வதாக அவர் தெரிவித்தார்.

இலங்கை சுதந்திர தினமான நேற்று (வியாழக்கிழமை)

உரிமைக்கான போராட்டத்துக்கு ம.ம.மு. சூதரவு!

பொத்துவில் தொடங்கி பொலிகண்டி வரையான உரிமைப் போராட்டத்துக்கு மலையக மக்கள் முன்னணியும் முழு ஆதரவை வழங்குகின்றது என்று முன்னணியின் தலைவரும் தமிழ் முற்போக்குக் கூட்டணியின் பிரதித் தலைவருமான வே. இராதாகிருஷ்ணன் எம்.பி. தெரிவித்தார்.

ருவரெலியாவில் நேற்று நடைபெற்ற ஊடகவியலாளர் சந்திப்பில் கலந்துகொண்டு, சம்பள உயர்வுக்கான உரிமைப் போராட்டம் மற்றும் பொத்துவில் முதல் பொலிகண்டி வரையில் நடைபெறும் யாத்திரை ஆகியன தொடர்பில் கருத்து வெளியிடுகையிலேயே அவர் மேற்கண்டவாறு கூறினார்.

இவை குறித்து அவர் மேலும் கூறியவை வருமாறு:-

மலையகப் பெருந்தோட்டத் தொழிலாளர் களுக்கு ஆயிரம் ரூபா சம்பளத்தை வழங்குமாறு வலியுறுத்தி நாளை (இன்று) மலையகம் தழுவிய ரீதியில் நடைபெறும் அடையாள வேலைநிறுத்தப் போராட்டத்துக்கு மலையக தொழிலாளர் முன்னணி ஏற்கனவே தமது ஆதரவை வெளியிட்டுள்ளது.

தொழிலாளர்கள் மத்தியில் பிளவு ஏற்படாமல் உடையுக்கும் மக்களின் பலத்தை ஓரணியில் திரண்டு காட்ட வேண்டும் என்பதற்காகவே நாம் இந்த முடிவை எடுத்தோம்.

ஆயிரம் ரூபா சம்பளம் மட்டுமல்ல கூட்டு ஒப்பந்தத்தின் மூலம் கிடைக்க வேண்டிய தொழில் உரிமைகள் மற்றும் சலுகைகளும் முழுமையாகக் கிடைக்க வேண்டும். அதனை உறுதிப்படுத்திக்கொள்வதற்காகவும் எமது அழுத்தம் தொடரும்.

சம்பள உரிமைக்கான போராட்டத்தை நடத்துவதற்கு மலையக தொழிலாளர் முன்னணி திட்டமிட்டிருந்த வேளையிலேயே, ஏனைய தரப்படும் அழைப்பு விடுத்ததுள்ளது. அந்தவகையில் உழியர்களுக்காக இணைந்து போராடி, தொழில் உரிமைகளை வென்ற

டும்பதற்கு முழு ஆதரவையும் நாம் வழங்குவோம்.

அதேவேளை, வடக்கு, கிழக்கில் பொத்துவில் தொடங்கி பொலிகண்டி வரையான உரிமைப் போராட்டத்துக்கும் மலையக மக்கள் முன்னணி முழு ஆதரவை வழங்குகின்றது. இது தொடர்பில் இலங்கைத் தமிழரசுக் கட்சியின் தலைவர் மாவை சேனாதீராஜாவுடன் கலந்துரை யாடினோம். அவர்களும் எமது சம்பள உயர்வு போராட்ட

த்துக்கு ஆதரவை வழங்கியுள்ளனர்.

வடக்கு, கிழக்கில் இன்று காணிகள் அபகரிக்கப்படுகின்றன. தொல்லியல் ஆய்வு என்ற போர்வையில் ஆக்கிரமிப்புகள் நடைபெறுகின்றன. இவை நிறுத்தப்படவேண்டும். அதற்காக தமிழ்க்கட்சிகள் முன்னெடுக்கும் நடவடிக்கைக்கும் ஒத்துழைப்பு வழங்கப்படும் - என்றார்.

கல்யாணமாலை



மணமகள் விவரம்	மணமகள் விவரம்
பிறந்த திகதி - 1980.04.19 மதம் - இந்து V நடசத்திரம் - மிருகசீரிடம் 4 கூ/செவ் - ---- பாவம் - 4 3/4 கல்வி - CIMA 1,2, 3 தொழில் - கணக்காளர் எதிர்பார்ப்பு - பித்த பட்டதாரி அழகான பெண்	பிறந்த திகதி - 1986.08.16 மதம் - இந்து V நடசத்திரம் - யூரடம் செவ் - ---- பாவம் - 38 1/2 கல்வி - MBBS தொழில் - Doctor எதிர்பார்ப்பு - Doctor or Engineer

Kalyanamalai Vada.com தினசரி முகநூலிலும், யாழ் காலைக்கதிர் பத்திரிகையில் காலைமலையும் மாலைமலையும் வெளிவரும் மணமக்களை நிங்களே தொரிவு செய்து எம்முடன் தொடர்புகொள்ள நாம் திருமணத்தை நிறைவேற்றித் தருவோம். மணமக்கள் விண்ணப்பம் யடிவத்தினை புத்தகக் கடைகளிலும், பத்திரிகை விற்பனை நிலையங்களிலும் வாங்கி விண்ணப்பியங்கள், முக நூலிலும் விண்ணப்பம் உண்டு. அலுவலக நேரம் காலை 9 தொடக்கம் 5 வரை. சனி, ஞாயிறு மற்றும் போயா தினங்களில் பதிவுகளை மேற்கொள்ள முடியும். பதிவுக் கட்டணம் 1000 + 300.
க.இல - 8000661351 வர்த்தக வங்கி, பருத்தித்துறை.
குஞ்சர் கடையாடி,
பருத்தித்துறை பிரதான வீதி,
இமையானன் கிழக்கு, 077 3434 415
உடுப்பிட்டி, வல்வெட்டித்துறை 077 8578 528

அன்னை விரைவுப் பொதிகள் சேவை

3-6 நாட்கள்

077 8889388
075 3305500
070 3305500

லண்டன் ⇌ 1000/=

15,000 /= பெறுமதி வரை காப்புறுதி இலவசம்

லண்டன், பிரான்ஸ், ஜேர்மனி உட்பட 20 நாடுகளுக்கு மேலதிக கட்டணமாக வரிகள் ஏதும் இல்லை

உங்கள் வீடுகளுக்கே வந்து பொதிகள் பெற்றுக்கொள்ளப்படும். (யாழ் மாவட்டம் முழுவதும்)

எம்முடன் இணைந்து உங்களிடத்தில் பொதிகள் சேவை தொடங்குவதாயின் தொடர்புகொள்ளவும்

யாழ்ப்பாணம் சங்கானை கல்வியங்காடு ஆவரங்கால் நெல்லியடி	சங்கித்தானையினி கிளிநொச்சி புதுக்குடியிருப்பு முல்லைத்தீவு	கனகராயன்குளம் மல்லாவி மன்னார் வவுனியா கொழும்பு
--	--	--

மரண அறிவித்தல்



யாழ்ப்பாணம் உடுவிலைப் பிறப்பிடமாகவும், ஆஸ்திரேலியா விக்ரோரியா மாநிலத்தில் பண்ரோவை வதிவிடமாகவும் கொண்ட,

ஜோன் பத்திநாதன்

தோற்றம் :- 07.01.1944
மறைவு :- 30.01.2021

யாழ்ப்பாணம் உடுவிலைப் பிறப்பிடமாகவும், ஆஸ்திரேலியா விக்ரோரியா மாநிலத்தில் பண்ரோவை வதிவிடமாகவும் கொண்ட ஜோன் பத்திநாதன் கிறிஸ்தவ மரண நேரத்தில் 30.01.2021 ஆம் திகதி சனிக்கிழமை அழைக்கப்பட்டார்.

அன்னார் காலஞ்சென்ற திருமதி நஞ்சி பத்திநாதனின் அன்புக்கணவரும், பற்றிக் சுரேஷ், சிரோமி, ரதினி ஆகியோரின் பாசமிகு தந்தையும், தமயந்தி, சுரேஷ் நித்தியானந்தன் ஆகியோரின் அன்பார்ந்த மாமனாரும், ஹொஷான், ரியான்னா, ஹோவனா, கீயாரா, அய்யன் ஆகியோரின் அன்பு நிறைந்த பேரனுமாவார்.

யாழ்ப்பாணம் உடுவிலைச் சேர்ந்த அமரத்துவம் எய்திய திரு. திருமதி பத்திநாதன் தம்பதியாரின் நான்காவது அருமைப்பூதல்வரும், ஜோன் பத்திநாதன், ஜோசப்பின், ஜோசேப்பு, ஜோய், (அமரர்) அருடதந்தை ஜேம்ஸ், ஜெனி, மார்கிரிட், ஜெனட், ஜெயம் ஆகியோரின் அன்புச் சகோதரரும், ஞானராசா, சபாநாதன், ரவீந்திரன், விஜி சாமுவேல், (அமரர்) தேவா அமரசிங்கம், சாந்தினி ஆகியோரின் அன்பு மைத்துனருமாவார்.

அன்னாரின் இறுதி நிகழ்வுகள், எதிர்வரும் 06 ஆம் திகதி (06.02.2021) சனிக்கிழமை முற்பகல் 10.15 மணிக்கு பண்ரோ பரிசுத்த தேமியன் தேவாலயத்தில் (No 06, Settlement Road, Bundoora, Victoria - 3083) ஆரம்பமாகி, அதன் பின்னர் இலக்கம் 2265 பிளின்ரி வீதி, விட்டில்ஸ் (2265, Plenty Road, Whittlesea 3757) மயானத்தில் நிறைவுபெறும்.

கொவிட் 19 தொற்றின் காரணமாக சமூக கிடைவெளி பேணவேண்டியிருப்பதனால், குடும்ப உறவுகளும் அழைக்கப்பட்ட சிலருமே இறுதி ஆராதனையில் பங்கேற்கத்தக்க சூழ்நிலை உருவாகியுள்ளது.

அமரத்துவம் எய்தியிருக்கும் ஜோன்பத்திநாதனுக்கு பாசத்தின் நிமித்தம் பூங்கொத்துகளோ, மலர்வளையங்களோ சமர்ப்பிக்க விரும்புவோர், தமது மலர்க் காணிக்கையை பணமாக ஜோனின் தம்பி (அமரர்) அருட தந்தை ஜேம்ஸ் பத்திநாதனின் நினைவாக வன்னியில் அமைந்துள்ள கல்வி விரிவாக்க நிறுவனத்திற்கு JPM - VEEF - (JAMES PATHINATHAN MEMORIAL - VANNI EDUCATIONAL ENHANCEMENT FOUNDATION) செலுத்தலாம்.

வாங்கிக் கணக்கிலக்க விபரம்:
Hatton National Bank.
JAMES PATHINATHAN MEMORIAL -
VANNI EDUCATIONAL ENHANCEMENT FOUNDATION
A/C No: 183020003083
Swift Code: HBLILKX

மேலதிக தகவல்களுக்கு -
அன்னாரின் சகோதரி
மார்கிரிட் சாமுவேல்,
0425 816 590 தொடர்புகொள்ளலாம்.

கிளிநொச்சியில் நீதிமன்றத் தடையையும் மீறி காணாமல் ஆக்கப்பட்டோரின் உறவுகள் பேரணி



கிளிநொச்சியில் நீதிமன்றத் தடையையும் மீறி வடக்கு - கிழக்கு வலிந்து காணாமல் ஆக்கப்பட்டவர்கள் அமைப்பால் நேற்று ஆர்ப்பாட்டப் பேரணி முன்னெடுக்கப்பட்டது.

கிளிநொச்சி பழைய வைத்தியசாலை முன்பு ஆரம்பிக்கப்பட்ட இந்தப் பேரணி ஏ - 9 வீதி வழியாக பழைய மாவட்ட செயலகம் வரை சென்றது.

இதன்போது இலங்கை அரசின் கடந்த காலச் செயல்பாடுகளைக் கண்டித்தும், சுதந்திர தினத்துக்கு எதிர்ப்புத் தெரிவித்தும் கோஷங்கள் எழுப்பப்பட்டன.

ஆர்ப்பாட்டப் பேரணியில் இணைந்தவர்கள் வாயைக் கறுப்புத் துணிகளால் கட்டியிருந்தனர். கறுப்புக் கொடிகள் மற்றும் புதாகைகளையும் அவர்கள் ஏந்தியிருந்தனர்.

இந்தப் பேரணியில் முன்னாள் நாடாளுமன்ற உறுப்பினர் சுரேஷ் பிரேமச்சந்திரன், யாழ்.மாநகரசபை மேயர் வி.மணிவண்ணன் உள்ளிட்டோர் கலந்துகொண்டனர்.

நீதிமன்றம் மூலம் பொலிஸாரால் தடை உத்தரவு பெறப்பட்டிருந்த போதிலும் அதனையும் மீறி இந்தப் போராட்டம் முன்னெடுக்கப்பட்டிருந்தது.

தமிழ் பேசும் உறவுகளின் நீதிக்கான பேரணி

வொத்துவில் தொடக்கம் பொலிகண்டி வரையான நீதிக்கான போராட்டப் பேரணி நேற்று மட்டக்களப்பிலிருந்து திருகோணமலையை வந்தடைந்த போது...

